

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR

IL-KITTIEBA TA' DAN IL-GRADD

L-EDITOR—Il-“Ghaqda” Tagħna u ż-Żgħażaġh	Faċċ.	97
DR. GUŻE' GALEA, M.B.E., M.D., D.P.H.—Il-Kultura	„	99
GUŻE' AGIUS BONELLO— <i>Alla fil-Holqien</i>	„	103
GUŻE' ELLUL-MERCER, M.L.A.—Is-Sena u l-Bniedem	„	104
VIC APAP—Li Tiżra' Tahsad	„	105
GUŻE' GATT—Tixwixa fuq Bastiment Kursal bil-Bandiera ta' l-Ordni	„	110
VINCENT CARUANA— <i>Żewġ Friefet</i>	„	116
GUŻE' BORG— <i>Iċ-Ċaġħka</i>	„	118
C. GAUCI— <i>Warda Midbiela</i>	„	119
ALBERT M. CASSOLA— <i>It-Tfajla tas-Sulfarini</i>	„	120
MAY BUTCHER— <i>Hymn to the Heroes of Malta</i>	„	123
RECENSJONIJIET	„	124
WERREJ TAS-SENA 1951	„	127
SUPPLIMENT :		
GINO MUSCAT-AZZOPARDI—Huwa	„	1-XII

Il-“Għaqda” Tagħna u ż-Żgħażaġh

KULL min għandu għal qalbu xi kważa u jixtieq iġibha 'l quddiem, dejjem jara kif iħajjar iż-żgħażaġh jinteressaw ruħhom fiha, u bir-raġun, għax iż-żgħażaġh b'dik il-ħrara u l-hegġja ħarkiena tagħhom, jistgħu jaġhmlu g'id ba tarf u jsaħħu kull moviment li jidhlu għalih. Iż-żgħażaġh iġhixu aktar bl-ideal milli iġhixu l-kbar, u l-ideal hu qawwa li tirbaħ u tfarrak kull għawġ u xkiel. Fil-waqt li l-kbar joqogħdu jaħsbuha għal darba tnejn, iż-żgħażaġh jinxtejtu bla sabar għat-taqbida kontra l-ghira u l-mibegħda u l-bruda; b'dik il-qalb ġeneruża tagħhom huma jidhlu bil-ferħ u bla tkeutil għal xogħlijiet ebsin, u jibqgħu jirsistu sakemm iwettqu l-ħsieb ta' moħhom.

Mhux ta' b'xejn li l-mexxejja ta' l-Istati Totalitarji, u issa kważi ta' kull pajjiż, qegħdin jaġhmlu minn kollox b'ieħ jigħdu iż-żgħażaġh għal warajhom, għax iż-żgħażaġh huma wkoll iż-żerriegħa tal-ħajja ġejjiena. Meta l-kbar jintemmu jew ma jibqgħux jifilħu aktar, il-ħidma tagħhom tintefa jekk ma jkunx hejmm ta' warajhom li jħabirku u jrewħu halli jżommu l-fjamma dejjem tħeġġeġ.

Il-hum iż-żgħażaġh qegħdin juru x'jiswew billi jieħdu interess dejjem akbar fil-ħajja soċjali ta' pajjiżhom, issibhom imdaħħlin f'kumitati u f'għaqdiet politiċi, kulturali, artistiċi u soċjali; u huma ma jehdux sehem f'dawn il-għaqdiet b'ieħ jidhru bħala mseħbin biss, iżda b'ieħ iwettqu l-ħidma tagħhom bieħla u fejjeda. Difatti naraw ħafna żgħażaġh jieħdu parti attiva f'kull tqanqila għall-ġid u għall-progress tan-nazzjon, u l-parti li jieħdu hi dejjem parti ħawtiela, mimlija heġġa u ħrara.

Din il-ħidma taż-żgħażaġh fil-ħajja soċjali hi rahan ta' risq u ta' ġid għaż-żmien li aej, għax b'din il-ħidma tagħhom huma jidraw minn kmieni jmiddu għonghom għal dak li pajjiżhom jitlob minnhom, u barra dan huma jakkwistaw ukoll esperjenza li 'l quddiem tkun ta' ġid mhux biss lilhom iżda wkoll lil art twelidhom.

Għalhekk aħna ma nistghux ma nifirhux meta naraw kemm iż-żgħażaġh għandhom għal qalbhom din il-“Għaqda” tagħna. Minn mindu twaqqfet, il-“Għaqda” kellha l-appoġġ ta’ żgħażaġh bil-għaqal li minn kmieni ntebhu kemm hu ta’ siwi l-iskop li għalih twaqqaf dan il-korp letterarju. Il-fundaturi tal-“Għaqda” dejjem għażżew u dejjem fittxew li jagħtu parir għall-ġid liż-żgħażaġh. li jmezzruhom lejn is-sewwa u lejn l-irġulija, u li jgħallmuhom il-ġmiel u l-benna ta’ l-ilsien tagħna. Aħna nħossuna mhur ftit kburin li waħda mill-għaqdiet taż-żgħażaġh intelligenti, il-“Għaqda tal-Malti” ta’ l-Università, ixxettlet u kibret għad-dell tal-“Għaqda” tagħna.

Ma’ tul il-ħajja tagħha, il-“Għaqda” tagħna sabet għajjnuna kbira minn xirkiet u għaqdiet oħra li twaqqfu bier iġinuha jew bier jaħdmu magħha id f’id. Ix-“Xirka għat-Tixrid ta’ l-Isien Malti”, “Il-Għaqda tal-Malti” (Dockyard), “Il-Kunsill Centrali tal-Malti”, “Il-Qawmien Malti”, il-“Moviment tal-Malti”, kollha twaqqfu bier jingħadtu magħna fil-ħidma tagħna għall-ġid ta’ Malta u ta’ l-sienha. Dawn ix-xirkiet aktarx kollha kienu mwaqqfin minn żgħażaġh mixgħulin bil-ħeġġa u l-ħrara. Il-lum xi wħud minn dawn ix-xirkiet spiċċar, imma aħna għad baqqhelna l-konfort tal-għajjnuna li kienu tar lil, u tal-qima li kienu wreu lejn, il-“Għaqda” tagħna

Issa xi żgħażaġh waqqfu għaqda oħra, il-“Għaqda tal-Kittieba Żgħażaġh”. Bħalma huma fissru, il-kelma żgħażaġh f’din il-għaqda ma tfissirx żgħar fis-snin, iżda tfisser kittieba, kbar u żgħar, li ma tantx ilhom jiktbu għall-istampa. Il-fundaturi ta’ din il-għaqda ġdida huma żgħażaġh li għandhom qalbhom tħeġġeġ bin-nar ta’ l-imħabba għal ilsien art twelidhom, u milli jidher biħsiebhom jissoktar dejjem iżied iġhollu l-ġieħ ta’ pajjiżhom; xi wħud minnhom nafuhom bħala kittieba taqbin u ġie li ippubblikajna f’dan il-Qari xi xogħlijiet tagħhom. Nies bħal dawn aħna ngħożżuhom u naqħmluhom il-qalb, għax nafu li b’daqhekk inkunu mmexxu ’l quddiem il-missjoni għażiża tagħna.

IL KULTURA

Ta' ĠUŻE' GALEA

DARBA kien hemm xi ħadd li kiteb li l-kultura hi haġa li hol-
quha l-elite tas-soċjetà biex jinqdew biha halli jidhru aħjar
minn nies oħra, iżda l-fatt hu li l-kultura tniessel l-elite tas-soċje-
tà, għax il-bniedem imżejjen bil-kultura jingħażel minn oħrajn li
ma għandhomx dan id-don. Il-kultura ma titqiesx mal-ġhana tal-
bniedem, ma tistax tintxtara, tintrebaħ jew tintiret, iżda hi l-
frott ta' tagħlim, ħsieb u rieda shiħa, u bir-raġun kollu bniedem
ta' kultura jinżamm bhala aħjar, aqwa u oġġla minn oħrajn li ma
humieq għanja b'dan id-don. Dan jiġri f'kull soċjetà ċivili fejn
is-sabiħ hu magħruf, il-għerf hu mweġġeħ u t-tajjeb hu miqjum.

Kull poplu jidher lura jew 'il quddiem fix-xirka tal-bnedmin
skond l-imġiba tiegħu u l-imġiba ma hix ħlief l-espressjoni tal-
kultura; fejn din tkun nieqsa, l-imġiba tkun difettuża. Jista'
bniedem ikun jaħ imur man-nies, għandu mnejn ikun jaħ jitkel-
lem, forsi jkollu ġibda għall-arti, imma b'dan biss ma jistax wie-
ħeħ jingħadd bhala kolt, għax il-kultura tolqot ix-xejriet, il-ġib-
diet, il-fehmieħ kollha tal-bniedem u tagħtih sura ta' ħajja li fir-
rendih differenti minn nies oħra għafsin u bla tagħlim. Ma jis-
tax wieħeħ jingħadd ta' kolt jekk ma iġibx ruħu ta' kolt fir-relaz-
zjonijiet u fl-espressjonijiet kollha tal-ħajja tiegħu. T.S. Eliot fil-
ktieb tiegħu "*Notes Towards the Definition of Culture*" kiteb :
"Culture is a way of life; it is what makes life worth living";
u dana hu ta' l-akbar importanza meta wieħeħ jikkunsidra xi

Kieku fid-dinja ma kienx hawn xi haġa li tirrendi l-ħajja sa-
biħa, jew kif qal Eliot "worth living", kieku konna ngħixu iddi-
sprati. Issib min iġhix għall-flus, tara oħrajn ifittxu unuri fiergħa,
hawn min iħabrek għal qawwa u kburiya; iżda b'dawn biss il-
bniedem ma iġhixx kuntent u għalkemm iħoss soddisfazzjon meta
jiksibhom, qalbu ma tistrieħx iżda tissokta tagħneħ u tixxennaq
u tikleb għal akkwisti akbar u aħjar. Din hi r-raġuni li l-lum fid-
dinja ma hawnx dik il-hena u l-paċi u l-annuna li jiħnisslu biss
mill-imġiba tajba tal-bnedmin. Għidna li l-kultura ssawwar l-im-
ġiba tal-bniedem u kieku l-imġiba tan-nazzjonijiet kienef mib-
niya fuq sisien ta' kultura, kieku kienu iġhibu minn wieċċ id-dinja
l-azzjonijiet ħżiena, il-għira, il-mibegħda ta' bejn il-popli u flok-
hom kienu aktar isaltnu sentimenħi umanifarji.

Kieku l-Gvernijiet ikunu mqanqlin minn sentimentu kulturali, bosta mill-ghawg u mill-ghelt li hawn fid-dinja kienu jghibu: jekk il-ġnus fir-relazzjonijiet internazzjonali jkunu mqanqlin minn sens ġust huma aktar jistgħu jiftiehem bejniethom, għax kull min hu kolt jagħraf dak li hu ġust u jimxi skond il-ħaq; għalhekk il-kultura għandha s-siwi materjali tagħha wkoll għax hi triegħi għall-ħaq u għas-sewwa u permezz tagħha neħilsu minn ħafna taħwid u taħbit li qegħdin iżommu d-dinja fl-inkwiet u ma jhallux in-nazzjonijiet jizviluppaw il-ġid u l-barka ta' paj-jżhom halli jkattru l-kumditajiet u l-progressi tal-popli tagħhom.

Din il-ħtieġa ta' ftehim bejn il-ġnus kienet tinħass minn dejjem iżda wisq u wisq aktar f'dawn iż-żminijiet li aħna għad-dejjin minnhom. Aħna ninsabu mgarrbin: kemm tbatijiet, kemm qilla, kemm ħerba, kemm għaks għaddejna minnhom ħtija ta' għira u mibegħda u nuqqas ta' ftehim fost il-ġnus; u b'danakollu għadna fil-biża' li daww l-orruri għad jixegħlu u jaqbd u aqwa u eħrex minn qabel u sakemm il-gvernijiet jibqgħu jgħibu ruħhom bejniethom bla ebda rigward ta' rgulija, jibqa' dan il-biża' li jaħbtu għal xulxin u jħarbtu u jeqirdu wieħed lill-ieħor.

Is-soċjetà l-lum teħtieġ l-ewwel u fuq kollox li jitjiebu u jitebġu u jintroqmu l-imġibiet u d-drawwiet tal-bnedmin; dan biss jista' jsir permezz ta' tixrid ta' kultura. S'issa n-nazzjonijiet jipprovaw mezzi biex jiksbu qawwa, saħħa u eġemonija, iżda b'danakollu rajna li dawn ma ġebux magħhom risq u kuntentizza fost in-nies, għall-kuntrarju kienu ħtija ta' għelt, gwerer u tixrid ta' demm. Ipprovajna nibnu l-progress tas-soċjetà fuq il-qawwa brutali u ma kellniex ħlief kaos; nibdew, mela, sistema oħra: naraw il-kultura, li tnissel sensi umanitarji fil-bniedem, tkunx kapaċi għib fost il-popli dik il-fiduċja li huma jmiss-hom ikollhom bħala aħwa u bħala ħolqien raġunevoli.

Imma barra l-konsiderazzjonijiet materjali hemm raġunijiet oħra għax imissna nikkultivaw il-kultura: hemm raġunijiet spiritwali jeħtieġ għajxien materjali u spiritwali; il-għajxien spiritwali jeħtieġ għajxien materjali u spiritwali; il-għajxien spiritwali hu marbut ma' sens ta' għmiel u ta' għerf li jpaxxu l-moħħ u jgħollu l-ħsieb. L-iskop ewlieni tal-kultura hu li tirraffina l-kapaċità mentali biex wieħed ikun jista' jagħraf u jgawdi aħjar l-eġġubijiet li Alla ħalaq biex nitgħaxxqu bihom. Aħna ngħidu li l-bniedem ma jgħix bil-ħobż biss: wieħed jeħtieġu joftor u jaħseb biex iġix bħala bniedem u jkun jista' jħaddem idej u

mohhu. Jiena nifhem li l-bniedem għaref aktar iħoss soddisfazzjon bil-hidma ta' l-intellett minn hidmiet oħra.

Meta wiehed jidra jirraġuni u jgħarbel it-tajjed mill-ħażin, għandu jintebah bi ġmiel u b'armonija li jfawrulu qalbu bil-hena, għax il-ġmiel hu qawwa tal-holqien li tqanqal il-qalb u tnissel hlewwa u faraġ. Il-ġmiel u s-sewwa, għandhom effett misterjuż fuq ir-ruh; wiehed jista' jkollu idea tagħhom jekk ikun kolt biżżejjed, iżda qatt ma jista' jfissirhom materjalment għax dawn huma turijiet li jagħrafhom il-moħħ u tħosshom il-qalb: wiehed jista' jikkonoxxihom bl-ispirtu tiegħu, iżda qatt ma jirnexxilu jsaawwarhom bis-sensi tiegħu.

Meta bniedem jitgħallem u jakkwista kultura, il-fond psikologiku tiegħu jintela b'idejiet u b'fehmiel li jhaddnu univers ġdid, univers ta' għaxxa fejn wiehed jistgħall ahjar il-ġmiel, is-sewwa, il-ħaq u dawn id-doni kollha li jgħollu l-bniedem fuq hlejquet oħra jieħdu għanla u sura li jagħrafuhom biss dawk li huma mogħnija bid-don tal-għerf u dawk li għandhom għajnejhom miftuħin għad-dawl soprannaturali.

Għax fl-aħħar mill-aħħar il-ġmiel u s-sewwa huma fina nfusna mwaħħdin ma' l-ispiritu tagħna, u s-sensazzjoni, it-tagħrif u l-kawża tagħhom huma tliet meżzi biex dawk iż-żewġ qawwiet spiritwali jwettqu saħħithom. Għalhekk min irid iġarrab is-sabiħ u s-sewwa għandu jfittixhom ġewwa fih innifsu u jagħmel din it-tiftixa billi jhejji ruhu kif imiss bil-għajnuna tal-kultura; mingħajr din il-għajnuna għalxejn wiehed ħabrek biex jifhem jew jieħu idea ta' ġmiel il-holqien. Pitagora, Platone u Dante tħabtu u studjaw biex jagħtu tifsira ta' ġmiel. Dante deherlu illi l-ġmiel hu "unità nella verità", iżda l-"unità" ma hix marbuta ma' l-oġġett iżda hi soġġettiva u intellettuali, jiġifieri għalkemm haġa tkun sabiħa mhux kulhadd jista' jintebah bil-ġmiel tagħha, iżda jistgħu jintebhu biss dawk li huma magħżulin fost l-oħrajn, jew "uniċi" għax huma mogħnija bil-kultura.

Il-ġmiel u s-sbuhija jinsabu f'bosta hwejjeġ li għandhom x'jaqsmu mal-ħajja tagħna: ahna nitkellmu fuq xbiħat sbieħ, fuq il-ġmiel tal-holqien, fuq il-għaxxa ta' l-arti, imma mingħajr il-kultura qatt ma naslu biex nifhmu sewwa x'ifissru u narawhom bil-għajnejn tar-ruh; u hekk ħafna nies li ma humiex kolli jgħaddu hajjithom bla ma jithennu bil-ġmiel tal-holqien u bla ma jgarrbu dik is-soddisfazzjon li tinħass minn sentimenti spiritali.

Imna s'issa tkellimna dwar l-effett tal-kultura fuq l-individwu, iżda l-kultura tisfa' ta' ġid mhux lil bniedem wahdu iżda lil pajjiż kollu. F'dik in-nazzjon fejn hemm mezz ghat-tixrid tal-kultura l-livell intellettuali joghla u n-nies bhala popolazzjoni jinghażlu minn oħrajn li għadhom lura u neqsin mit-tagħlim; fil-pajjiżi kolti s-sentimenti huma aktar nobbli, l-inħabba, il-ħnie-na aktar mogħguba; f'dawn il-pajjiżi ssib inqas għelt u hażen għax in-nies aktar jafu x'inhuma dmirijiethom bhala aħwa u bhala ċittadini. F'pajjiżi fejn hi mxerrda l-kultura tista' tiltaqa' mat-tajjeb u mal-ħażin għax dawn jinsabu kullimkien imqar fl-aħjar kulleġġi, iżda f'dawk il-pajjiżi aktarx wiehed ma jarax eċċessi ta' qilla, ta' hell u ta' diżordni; għall-kuntrarju hu magħruf li l-qtil, is-serq u l-qerq bl-oħxon jaħkmu fejn in-nies għadhom lura u neqsin mid-dawl tar-ruh u minn sentimenti sbieħ.

Billi taht l-influwenza tal-kultura n-nies aktar jifhemu dak li hu ġust u sewwa, dawk il-pajjiżi li jikkultivaw l-istituzzjoni kulturali ssibhom mogħnija b'haqq ġust u bil-paċi fost il-poplu, hekk iċ-ċittadini huma mħarsin u jgħixu fil-kwiet u għalhekk ikollhom aktar żmien u haġra biex jagħtu' rubhom għax-xogħol u ghat-tkattir tal-produzzjoni. Din hi r-raġuni li pajjiżi fejn il-livell tal-kultura hu għoli aktarx ma ssibhom neqsin minn xejn u għandhom ekonomija nazzjonali soda.

Rajna kemm tiswa l-kultura fil-hajja materjali u spiritwali tal-bniedem; tal-pajjiż u tal-ġnus. Kif nistgħu ma nhabirkux biex ngħinu u ngħibu 'l quddiem dak kollu li jista' jkattar il-kultura tan-nazzjon? Organizzazzjonijiet, Istituti u Għaqdiet li twaqqfu biex ixerrdu l-kultura jisthoqqilhom kull tifhir u inkuraġġiment; l-opra tagħhom ma titqiesx skond is-suċċessi li jidhru biss. Dawn il-għaqdiet li għandhom bhala skop it-tixrid ta' kultura qegħdin iwettqu hidma fejjieda u ta' siwi kbir; l-effetti tagħhom hafna drabi ma jidhrux għax bħalma għidna huma ma jfittxux suċċessi għall-għajnejn, iżda b'danakollu hadd ma jista' jqis kemm hu kbir il-ġid li qegħdin jagħmlu fost il-poplu. Bil-mod u bil-għaqal, bla hafna għaġeb u bis-sabar, dawn il-għaqdiet qegħdin jaħdmu biex jorqmu r-razza, biex jifthu għajnejn in-nies, biex jeqirdu l-ġibdiet u d-drawwiet il-ħżiena, biex iwarrbu dawk in-nuqqasijiet li jċekknu lil min għadu lura. U meta r-razza tis-saffa, tintroqom u tiżzejjen; tissaħħaħ, titqawwa u tintrefa', allura toghla fuq l-oħrajn, tikseb ġieħ u tgħix hienja u fil-paċi.

ALLA FIL-HOLQIEN*Ta' GUZE' AGIUS BONELLO*

Fil-hemda,
 Fis-skiet
 T'ghar jonghos in-naghsa ta' toqol l-imwiet,

Sibt ruhi
 U bdejt
 Inhewden u nohlonu bi hsiebi bla hdejt.

Taht harsti
 F'it-tul
 Inewgu bhall-bahar rajt hbula 'ta' sbul,

U aktar
 Lilhinn
 Sarbut dwieli hodor mal-hajt rieqda ghall-kenn.

Fuq rasi
 Mifruq
 Kien hemm wiec is-sema, li n-nies ma tilhquq,

Imdawwal
 Mix-xemx
 Li gatt ma tintefa, li m'isbha ma hemmx.

U jiena
 Fil-hin
 Hassejt hsiebi jixghel b'dawl Alla l-Hanin :

Dak Alla
 Li jien
 Pittixt drabi ohra u ma stajt nara mkien.

IS-SENA U L-BNIEDEM

Ta' GUZE' ELLUL-MERCER

IS-SENA u l-bniedem ġew biex ihallu lil xulxin—biex jinfirdu. Is-sena—bla qalb, bla fniena, bla moghdrija—dlonk daret fuq il-bniedem u qaltu :

— Inbossni bla sabar biex, darba għal dejjem inħallik ; biex naghmel wisa' għal ta' warajja ; biex nargħa' mmur mnejn ġejt... Li kelli naghmel, għamiltu. X'baqaghlek tgħidli jew titlobni, qabel ninfirdu għal dejjem ?

Il-bniedem taha daqqa ta' għajn bierda ; ftakar kemm kienet sqietu mrar u nkejja ; ftakar kemm niket kien ġarrab fiha ; u b'lehen dgħajjef wegħibha :

— Is-sliem għalik, ja sena ! Li kont tifhem hsiebi jew kliemi, jew li, bħali, kellek qalb li tħoss u moħħ li jahseb, kont nitlobok tgħid lil ta' warajk biex igħib ruhha miegħi ftit ahjar milli ġibt int... Izda, la darba għalik u għal dawk li għad iridu jġu warajk u għal dawk li ġew qablek, in-niket u l-hemm tiegħi u tal-bqija ma jfisser xejn ; la darba l-uġiġħ, il-mard, il-ġuħ u l-bard, il-hajja u l-mewt għalik ma jfissru xejn ; la darba, għalik, ix-xejn huwa kollox u kollox hu bħallikieku kien xejn ; jaqbilli ngħidlek biss : "Is-Sliem !" u jalla t-tifikira tiegħek tintemm bħallikieku qatt ma kienet ! Jalla, meta tkun mort ma tħallix warajk id-dell tiegħek ! B'hekk jibqaghli daqsxejn tal-hila biex, għallingas, meta niltaqa' ma' ta' warajk, biex magħha nitqabad u nitlef, bħalma tliet miegħek—jibqaghli sahba biżżejjed u tama biżżejjed sabiex nerfa' għajnejja 'l fuq u nintebah kemm m'jien xejn, kemm hi dgħajfa l-hila tiegħi u kemm, jekk nitlef, din it-telfa ma jkollha tifsira għal hadd, hlief għalija...

— Mur ! Tbiegħed ! U miegħek hu u biegħed għal kollox minni, it-tifikira tiegħek !

Izda s-sena, bla moħħ u bla qalb, kienet tbiegħdet u narret u ntilfet u ġiet fix-xejn, qabel ma l-bniedem kien temm l-ilment tiegħu u ntebah li kien waħdu. Kienet għebet mingħajr ebda ħoss — u żiffa kiesha, donnha daħka kbira ta' tmelliħ f'nofs id-dalma tal-lejl, nebbhet lill-bniedem li kien jeħtieġlu jergħa' jxammar u mill-ġdid ihejji ruħu għat-taqbida ; għaliex ta' warajha kienet daħlet, kienet resqet, kienet miegħu.

LI TIZRA' TAHSAD

Ta' VIC APAP

“**I**MXI miegħi... Imxi miegħi, qed ngħidek!”, beda jgħajjat Wenzu waqt li karkar lil ibnu minn dr.egħu u telaq jigrì bih lejn il-gholja fejn it-tifel kien qallu li għe msawwat minn wiħed ikbar minn.

“Le, pà, hallini hawn id-dar, għax jerga' jsawwatni”, kien qed igħid Toni fost l-ilfiq. “Dak ikbar minni, ma nagħmel xejn miegħu”.

“Int għifa, ibni, għalhekk isawtuk. Jien irridek titla' raġel ma tibza' minn hadd, lanqas jekk ikun hemm min hu daqsek darbtejn”.

U hekk, fost il-biki ta' Toni u l-għajjat u d-dagħa ta' Wenzu, it-tnejn waslu fuq il-gholja ta' barra Hal Warda fejn ftit qabel Toni kien qala' daqqtejn sewwa mingħand Ġużep, tifel b'saħħtu u ma jibza' minn ebda tifel ieħor tar-raħal.

Malli raw lil Toni ma' missieru, it-tfal kienu sa jitolqu jigrù, imma Wenzu waqqafhom b'leħen ta' qilla.

“Iteqfu hemm għedtilkom għax niftaħ in-nar fuqkom”, hed-didhom Wenzu.

It-tfal qabdithom roġħda f'riġlejhóm u ma felhux jigrù.

“Ersqu 'l hawn”, sejjah Wenzu lit-tfal. Ilkoll imxew lejħ qishóm ħrief. “Min minnkóm sawwat lil Toni tiegħi?” staq-sieħóm bl-aħrax.

“Mhux jien”, wiegħbu mbikkija t-tfal barra minn wieħed.

— “Jiena ma rridx naf min ma sawtux lil Toni, imma min sawtu”, raġa' ried jaf.

Ġużep intrass minn qaddu, ta passejn 'il quddiem lejħ Wenzu u qallu: “Kellna xi ngħidu jien u hu u ġejna fl-idéjn”.

“Dak li ridt naf minn għandek”, qal Wenzu.

It-tfal l-oħra kienu sa jaqbdú n-niżla jigrù x'ħin leħen Wenzu raġa' ħasadhom.

“Min baġħatkom? Ersqu 'l hawn; m'għandkomx għaliex tibzghu. M'jien sa mmiss lil hadd minnkóm”. Imbaġħad dar fuq Ġużep u qallu: “Agħtih daqqtejn oħra lil Toni”.

Ġużep hawnhekk bħal baża' u ma tħarrekkx.

“Agħtih daqqtejn għedtlek, jew ma smajt?”

Ġużepp qaleb għajnejh lejn Wenzu biex jara fehemx sewwa x'ried minnu. Toni trekken wara dahar missieru.

‘Itlaq minn warajja, ja ġifa’, għajru Wenzu. ‘Mul ilqa’ d-daqqiet biex biż-żmien titgħalliem taghti int ukoll... Jekk tiflah, xejjer xi daqqtejn ukoll’.

‘Ma niffaħx għalih, pà’, temtem Toni mimli bil-biża’. ‘Dak saħansitra ’l missieru jsawwat’.

Għal dal-kliem Ġużepp sibel, xammar malajr il-kmiem tal-qmis, għaqqad il-ponnijiet u stieden lil Toni għall-ġlied: ‘Ersaq ’l hawn biex nurik lil min insawwat jien!’

Wenzu heżheż lil ibnu minn spalltu u waddbu quddiem Ġużepp. ‘Mur, ġifa, la stiednek għall-ġlied’.

‘Le, pà, ma rridx’, lahaq għajjat Toni, imma Ġużepp kien diġà resaq fuqu u xejjirlu erba’ daqqiet ta’ ponn fuq wiċċu u mohhu. Toni ra kollox idur bih u stabat għaxi ma’ l-art, fil-waqt li beda jnixxilu d-demmm minn imniehru u ħnieku.

‘Daqshekk biżżejjed’, qal Wenzu minn taħt l-ilsien lil Ġużepp. ‘Issa tista’ tmur’.

Ġużepp kien qabad inizzel il-kmiem tal-qmis u sa jitwarrab minn hemm ma’ ħbiebu meta Wenzu, donnu jrid jarmi n-nar minn għajnejh, qallu: ‘Il-lum kont int li għelibt lil ibni u ħriġt-lu d-demmm, iżda jien irrid ngħallmu jkun aqwa minnek biex xi darba jonxrok hu ma’ l-art daqs biċċa ċarruta mxarriba. Itlaq issa!’

Telaq Ġużepp bla ma ħabbel rasu xejn b’dak li kien għadu kemm qallu Wenzu għaliex kien jaf li Toni ma jasal qatt biex ilaħhaq miegħu fil-ġlied. Šhabu qabdu jtaptpulu fuq dahru biex jonfhu u jagħmlu l-arja bih.

Wenzu għabar lil Toni għaxi mill-art u baqa’ sejjer id-dar bih. Huwa xtaq jagħmel minn kollox biex jara lil ibnu b’saħħtu u ma iibza’ mirn ħadd; ried kieku jrabbi fih deġif u għadam qawwijn daqs l-azzar biex ikunu n-nies li jibżgħu minnu u mhux hu min-nies. Iżda Toni kien tifel xipli, għadmu kien bħal tal-béieċen, qalbu kienet daqs ta’ ħaruf. Kollu ta’ xejn kien kliem missieru mimli ħruxija u qilla fuq ġlied u swat u tixrid ta’ demm; it-tifel kien jitkexkex meta jisma’ fuq hekk. Kollox kien fix-xejn; wara t-faħriġ għall-ġlied li missieru kien beda jagħtih ta’ kull fil-ohħaxija, Toni kien jimtedd iorqod mifluġ u m’gugħ, bla ma sata’ jżid fis-saħħa ta’ dirgħajh jew fil-qawwa ta’ ġismu. Kollox kien bil-maqlub. Minn jum għal ieħor, Toni

kien qiegħed iħoss saħħtu tonqoslu; f'sidru kellu għoqla li bil-kemm kienet waqtiet tħallih jieħu nifs sħiħ.

Ġużep, mill-banda l-oħra, kien rabba l-a-ja meta ra li missier Toni ma kien għamillu xejn. U kull darba li kien jara lil Toni kien iġhidlu, biex iżebilhu: "Meta sa jgħallmek missierek biex tagħlibni fil-ġlied?" U mhux darba u tnejn li Ġużep ta xi xebgħa lil Toni għal xejn b'xejn biex aktar ibeżżgħu minnu. Imma Toni qatt iżjed ma semma xejn lil missieru.

F'qalb Toni kienet qiegħda titrabba mibegħda kbira għal Ġużep. Huwa kien jixtieq kieku jirbaħlu, imma fl-istess waqt kien jaf li ma jasal qatt biex ilaħħaq ma' Ġużep, aktar u aktar issa li beda jħoss saħħtu kulma tmur tonqsu dejjem iżjed bid-daqqiet ta' missieru. Biex jeħles minn dan is-swat, madankollu, kien irid l-ewwelnett jegħleb lil Ġużep. B'hekk biss missieru kien iqis li ibnu laħaq raġel. Imma x'jaġħmel?

Darba Toni staqsa lil missieru: "Pà, ma nistax ngħix ta' ħabib ma' ħaddieħor u lil Ġużep ma nifttxux?"

"Jekk ma tfttxux int, ifttxek hu la jaf li hu aqwa minnek. Fid-dinja ma tista' tgħix ħabib ma' ħadd, ibni, għaliex kulħadd jittanta jgħallfek biex ikun aħjar minnek. Fil-ħajja, ifhimha tajjeb, jew tagħti, jew taqla'... Mela aħjar titgħallmek tagħti milli toqgħod taqla'; aħjar rebbieħ milli mirbuħ." U b'dal-kliem Wenzu kien jaħseb li qiegħed jirraġuna ta' wieħed għaref billi hu minn dejjem hekk għamel. Din kienet il-massma tiegħu ma' kulħadd, saħansitra ma' martu li qeridha ħesrem meta Toni kien għadu tarbi'a ta' tliet xhur.

Mhux għaġeb li ibnu kien dgħajjef minn saħħtu: kien ilu jbat minn qabel ma ra d-dawl tax-xemx; trabba f'idejn barranin li ffit ħassew għalih billi ma kienx demmhom, u malli telaq jiġri, missieru għabru fid-dar iġħix għal rasu u jlaqqat milli jsib mingħajr qatt ma daq dik il-ħlewwa u l-għożża li taf tagħti l-omm lil uliedha. Barra minn hekk, demm kien kulma jmur jithassar bil-otajja' u s-swat aħrax li jaġħtih missieru, għaliex dan minn dejjem stenna li ibnu m'għandu qatt jaħsibha ta' tifel iżda mill-ewwel ta' raġel — anzi ta' raġel li jixtri l-ġlied b'idejh biex, kif kien iġħid hu: "ikun il-mazza li tagħti d-daqqiet u mhux l-inkwina li dejjem taqla' fuqha".

Habbel rasu Toni biex jara x'jaqbad jaġħmel u jegħleb lil Ġużep, iżda l-moħħ zgħir tiegħu ma wasalx isib tarf tal-ħemm li kien għaddej minnu.

Ghodwa waħda mċajpra ta' Settembru kien waħdu d-dar jitbekka xortih, igerrem difrejħ u jaħseb f'xi haġa li tista' sser-raħlu qalbu mill-ġhadu qalil tiegħu, meta ġħajnejħ waqġħu fuq l-ixkaffa ta' hdejn is-sodda ta' missieru. Hemmhekk lemaħ il-pistola ta' Wenzu; berraq ġħajnejħ; qalbu habbtet imġħaġġel; fuq fomm u feġġet tb'issima ta' hena. Hares mit-tieqa lejn il-ġħolja fejn darba Ġużepp kien taħ taptipa sewwa quddiem ġħajnejħ missieru. Ra l-mogħoż ta' Ġużepp jirġħu mal-ġnub tal-ġħolja. Ta daqqa ta' ġħajn madwaru, donnu biex ikun żġur li mhu qed jarah hadd; mesaħ idejħ mal-qalziet; ġħolla idu ġħal fuq l-ixkaffa; qabad il-pistola; xeħetha f'ħobbu; hareġ mid-dar; kiser ġħat-triq tal-ġħolja b'qalbu tħabbat qawwi ġewwa sidru.

Fuq il-ġħolja deher Ġużepp waħdu jirġħa l-mogħoż u jinbex kelb tal-kaċċa. Meta Toni wasal daqsxejn bġħid minn Ġużepp, qal b'leħen qawwi waqt li hareġ il-pistola minn ħobbu: "Il-lum ejja meġħekni ma' l-art jekk ġħandeki l-ħila!"

Ġużepp dar lejn Toni; inħasad; sfar; beda jirtogħod; ma sabx x'jaqbad iġħid.

"Il-lum ipprova ersaq lejja u ofġorni kif ġħamiltli kemm-il darba!" issokta Toni.

"Ġħidli li qieġħed tiċċajta, Ton", temtem Ġużepp x'ħin beda jaġħti l-passi lura biex jitbieġħed minn Toni.

"Ġħalfejn qieġħed tersaq lura u mhux tħebb ġħalija bħal qabel?" staqsieħ Toni bi tb'issima ta' tħasbir.

"Ma nergax immissek iżjed, Ton... Naħliflek fuq ommok li ma nergax. Nibda naqbeż ġħalik kontra l-oħrajn kollha..... Emminni, Ton, taf!"

Iżda f'wiċċ Toni ma kenitx tidher ħniena; huwa ma kienx qieġħed jaġħti widen ta' kliem Ġużepp. Baqa' riesaq lejħ pass pass waqt li l-ieħor kien miexi lura bla ma jaqla' ġħajnejħ minn fuq il-pistola.

F'daqqa waħda Toni ġħajjat: "Żomm hemm, qieġħed f'xifer l-irdum. Jekk taġħti pass ieħor lura tmur ġħal isfel. Tersaq lejja; ibqa' fejn int."

Ġużepp waqaf; ma kienx jaf x'jaqbad jaġħmel. Malajr ġieħ ħsieb u qal bil-ħlewwa lil Toni: "Jiena bsart li int ma tħidx toqtolni." Imma bil-kemm kien qal dal-kliem li ma ħassx l-art ta' taħtu niezla biħ; iż-żrar beda jitfarfar mill-qieġħa; rasu ġħelbitu; ħa tixjira fiħ-xejn; baqa' niezel mill-ġħoli ta' l-irdum ġħal fuq il-blat ta' wara l-oqsma.

Toni baqa' qisu mibluh bil-pistola f'idu ippuntata lejn ix-xejn. Imbagħad ferfer rasu donnu stembah minn nagħsa kerha; daħbal mill-ġdid il-pistola f'hobbu; qabad in-niżla li wasslitu sad-dar; qiegħed il-pistola fuq l-ixkaffa minn fejn kien haħda; raġa' mar bil-qiegħda jahseb u jgerrem difrejh bħaluma kien għamel qabel hařeġ mid-dar. Imma f'qalbu ma hařsx il-hena li kien basar sejjer isib.

NIFIRHU MILL-ĠDID

Fil-bařa tagħna ta' Ġunju ta' din is-sena konna habbarna, b'ferħ kbir f'qalbna, bil-ġieħ li kien iżzejjen bih il-President tal-Għaqda tagħna meta ġie magħżul Kavalier Magisterjali ta' l-Ordni Suvran u Militari ta' San Ġwann.

Il-lum għandna mill-ġdid għax nifirbu lill-istess President tagħna li tala' tarġa ohra, l-oghla waħda li jista' jilhaq tabib f'pajjiżna, jiġifieri dik ta' Tabib Prinċipali tal-Gvern.

F'isem il-membri akkademiċi u l-imsejbin ta' "Il-Malti" rridu nhallu hawnhekk inniżżel fil-faċċati tar-rivista tagħna l-ferħ sinċier ta' qalbna u nixtiqulu fl-istess hin hařja twila biex fiha jkun jista' jissokta fil-ġid li nafu li għamel fl-imġhoddi fid-Dipartiment Mediku u tas-Saħħa b'risq il-poplu tal-Gzejjer tagħna.

Tixwixa fuq Bastiment Kursal bil-Bandiera ta' l-Ordni

Ta' GUŻE' GATT

FIL-1739, fiż-żmien li l-Malta kien isaltan il-Gran Mastru Despuig, wiehed Spanjo, jismu Duminku Rodriguez, kellu bastiment, "La Vergine del Carmine". Rodrigues, flimkien ma' oħrajn shabu, ftiehm u li jarmaw dal-bastiment għall-kors, biex, taht il-Kaptan Ganninu Luvero, imur ibahhar għal kontra t-Torok.

Il-bieċa l-kbira tal-kaptani u l-fizzjali l-oħra, aktarx ikollhom sehem sewwa fil-bastiment kursal li fuqu jkun, u għalhekk iħabirku hafna biex jinqabdu l-prejjeż. Is-sidien tiegħu, barra mill-i qalgħu li jinqadew bil-Bandiera ta' l-Ordni, il-Gvern tahom li jistgħu jingagħgaw xi nies minn Malta wkoll.

Lil dawk il-bastimenti li jarmaw, l-Ordni jislifhom kulma jinhtiegħu. Sa armi, kanuni u munizzjon tal-gwerra. Biss wiehed irid ikoillu lil xi hadd hawn Malta li jidhol biex jagħmillu tajjeb għat-telf, jew nuqqas, li jista' jigri. Wara li jispicċa mill-kors, irodd lura dak kollu li jkun ha minn għand l-Ordni, waqt li jballas ta' li heja biss.

Dari, biex wiehed jithajjar aktar li jmur għall-kors, malli jinkiteb, jagħtuh xi haġa tal-flus, bhala bieċa mill-hlas li 'l quddiem għad imissu mill-vjaġġ li jagħmel. Izda b'hekk jintra-bat, u ma jistax jerga' lura mill-kelma li jagħti.

Biex dak li jingagħga jkollu jwettaq dmiru meta jissejjaħ, kien jindahal sal-Gvern. Għalhekk, meta l-bastiment "La Vergine del Carmine" thejja minn kolox u wasal biex jitlaq minn hawn, fis-7 ta' Lulju 1739, intharegħ Bandu. Bih gie mħabbar. li l-Gran Mastru Despuig jordna u jikkmanda, li dawk kollha li nkiċbu ma' "La Vergine del Carmine" tal-Kaptan Ganninu Luvero, fi żmien 24 siegħa, kellhom isibu ruħhom abbord tiegħu, biex miegħu jmurru jagħmlu l-kors in-naħa tal-Lvant u ta' Barberija. Min jonqos minn dan, jeħel 5 snin jaqdef fuq ix-xwieni ta' l-Ordni, bil-katina f'saqajh u bla hlas, barra milli jkollu jrodd tkoll lura dawk il-flus li jkun ha b'self.

Għal dawn il-kawzi, il-Gran Mastru ta s-setgħa lill-Imħallfin li jipproċiedu "per auditam" ma' dawk li jaqgħu fl-imsem-mija htija. Dan ifisser li l-kawza tagħhom issir ta' fuq fuq, billi

l-Qorti taqta' wara li tisma' xi jgħid il-mixli u x-xiehda biss, bla ebda ndahil ta' avukati xejn.

Il-bastimenti li jarmaw għall-kors, iġibu għadd sewwa ta' nies fuqhom, biex, meta jahbtu għal dawk tat-Torok, ikunu jistgħu jlahhqu magħhom. Bħalikioku, "La Vergine del Carmine" kellha ekwipaġġ ta' madwar 80 ruh. Ohrajn kellhom aktar. Xi drabi sa qassis ikollhom bħala Kappillan, flimkien ma' xi tabib, jew xi Barberotti — nies imharrġa fl-isptar, biex iduru bil-morda u bil-midruba, u għalhekk jafu jdewwu.

Dawk li jinkitbu, barra l-ħlas ta' kuljum, jagħtuhom ukoll xi sehem mill-prejjeż li jinqabdu ma' tul il-kors, halli b'hekk jagħmlu aktar il-qalb waqt xi kaċċa għal xi bastiment tat-Torok.

Ma għandniex xi nġhidu, dawk li jindaħlu għal dana x-xogħol iebes, kienu jittarrfu li jaqgħu rsiera, barra milli wkoll jistgħu jiulfu hajjithom waqt xi taqbid. Għax jekk xi drabi tiġihom żewġ, xi darba tista' tisfgħalhom fart, billi, min-naħa l-oħra, l-ibħra, kienu miżgħuda bil-bastimenti Torok armaṭi sewwa għall-kors bħal taġna. Izda l-kanunieri (gunners) ta' dawn ma tantx setgħu jlahhqu mal-Maltin, li kienu magħduda mill-aqwa kanunieri tad-dinja. Fuq hekk, ġie li sibna li l-kursali Alġerini kienu jdaħħlu magħhom sa bumbardieri Inġliżi. B'danakollu, ftit li xejn ma kont issib min ilahħaq mal-bastimenti kursali Maltin.

Wiehed Franciż halla miktub, fejn qal, li r-rebħ li kienu jagħmlu x-xwieni ta' l-Ordni fuq l-oħrajn tat-Torok, jafuh kollu għall-ħila tal-bumbardieri Maltin.

Xi whud mill-bastimenti barranin li hargu minn hawn bil-Bandiera ta' l-Ordni, wara bidluha, billi bdew ibahħru taħt bandiera oħra. Dan aktarx għamluh, biex jehilsu mis-sehem li jmisshom jagħtu, mill-prejjeż li jaqbd, lill-Ordni, talli jinqadew bil-Bandiera tiegħu. Jekk m'ahniex sejr in żball, il-flus li jidħlu minn hekk, imorru għall-ħtieġa tal-Gran Mastru, imsejha "Riċetta Maġistrali".

Meta l-Ordni sama' b'dan, malajr ha ħsieb biex irażżan din id-drawwa, billi għamel pieni horox għal min jibda jaq' f'din il-ħtija.

L-ewwel bastiment li rama għall-kors hawn il-Bandiera ta' l-Ordni, wara li waslet l-aħbar li semmejna, kien jismu "La B.V. del Lauro e S. Pietro Paolo", taħt il-Kaptan Bartilmew Jouffret, imlaqqam "Galan". Għalhekk, lil dan għarrfuh li ma

jistax jibdel il-Bandiera li tawh ma' xi ohra, taht piena tal-mewt, kemm gbalih u kif ukoll ghal dawk kollha li jzommu mieghu f'din il-bicċa. 'Terġa', i-ekwipaġġ kellu s-setgħa, li meta Kaptan jaqa' f'dil-htija, mhux biss ma jissuktawx jagħharfu aktar b'hekk, iżda jarrestawh u marbut iġibuh lejn Malta, waqt li l-bastiment jibqa' jbaħhar taht l-ewwel Fizzjal ta' l-armament li ma jkunx żamm mal-Kaptan.

Billi fil-port ma kienx hawn bastimenti kursali ohra, għajr dak ta' Jouffret, fit-30 ta' Novembru, 1739, mar abbord tiegħu l-Logutenent tal-Gran Viskont, Ċikku Paulucci. Dan wissa lili-Kaptan, biex kull meta jiltaqa' ma' xi bastiment kursal bil-Bandiera ta' l-Ordni, kellu jgħarrfu bil-piena li hareġ il-Gran Mastru għal dawk kollha li jibdlu l-imsemmija Bandiera ma' xi ohra. 'Terġa', kull twissija li ssir dwar hekk, l-iskrivan għandu jnizzel ukoll fil-ktieb ta' abbord, il-jum, ix-xahar u s-sena, flimkien man-naħa ta' fejn ikun meta jgħarraf lil xi hadd b'dana l-ordni.

Il-Kaptani ta' "La Vergine del Carmine" u ta' "La Madonna del Lauro" kienu barranin. Giebu l-bastimenti ta' għom lejn Malta, għax hawn kienet jsibu kulha għajnuna mill-Ordni, biex jarmawhom għall-kors bil-Bandiera tiegħu, waqt li n-nuqas ta' nies li jkollhom setgħu jimlewh b'ohrajn minn gżiritna.

Madankollu, bastimenti kursali Maltin kellna wkoll. Fizzmien li qed insemmu, fost l-ohrajn, insibu armati għall-gwerra (għall-kors) dawn: Tartana bl-isem ta' "La Madonna del Rosario". Kaptan Grabieli Camilleri, mill-Isla, b'ekwipaġġ ta' 108; Poilakka "L'Annunciata", Kaptan Pawlu Spiteri, mill-Belt, b'134 ruħ ta' l-ekwipaġġ; u Xanbekkin "La Madonna del Carmine e San Giuseppe", Kaptan Glormu Preziosi, b'ekwipaġġ ta' 97 ruħ.

Minn dan li għedna, jidher li l-bastimenti li semmejna kienu ta' daqs sewwa biex setgħu jigu armati b'xi kanuni u fuqhom ighixu l-għadd kbir ta' nies li kellhom.

Dawn il-bastimenti ma kellhom x'jaqsmu xejn mal-flotta tax-xwieni li kellu l-Ordni. Għax dawn kienu jbaħħru għal ras-hom, u jarma minnhom kull min irid, ladarba wiehed ikollu biex. Ara kemm. Meta bi Gran Mastru ta' Malta laħaq Manwel Pinto, rama għall-kors żewġ Galjotti bi flusu. Għal fuq dawn ma' hatarx Kavalieri b'Kaptani ta' għom, bħalma hekk kienu

H U W A

—00—

LEGGENDA DRAMMATIKA

TA'

GINO MUSCAT-AZZOPARDI

Hadd ma jista' jahdem fuq il-palk, jew ixandar minn fuq
ir-Rediffusion, jew juza xort'ohra din il-bieċa teatrali
minghajr is-sensja tal-kittieb.

Stampat fid-Dar ta' San Guzepp—Hamrun

JIEHDU SEHEM:

IL-FIZZJAL — (50)

MARIA HOFFMANN — (65)

MARIE MONNIER — (30)

MARY SMITH — (15)

HUWA — (35)

**F'kull Żmien.
F'Rahal fl-Ewropa.**

H U W A

LEGGENDA DRAMMATIKA

TA'

GINO MUSCAT-AZZOPARDI

IX-XENA:

Ix-xena tirrappreżenta Uffiċċju Militari f'rahal x'imkien fl-Ewropa: għalhekk ma jidhrux fiha l-bandieri, ir-ri-tratti u l-posters li naraw is-soltu, iżda, flok ix-xenarju, ikun hemm purtieri suwed mat-tliet nahiet tal-palkuxeniku b'dawċ tan-nofs jinfethu sabiex ikunu jistgħu jidhlu jew jo-horġu l-persunaġġi.

Lejn ix-xellug mejda ta' daqs nofsani b'tapit tal-pannu lewn id-demm tal-bagra fuqha; karti u formoli mxerrdin 'l hinn u 'l hawn fuq il-mejda. In-naha tal-lemin hemm bank bla dahar u bis-saqajn tal-hadid. Mal-ħajt tax-xellug mejda ċkejna b'Kurċifiss x'aktarx imdaqqas fuqha u quddiemu vażett li għad li jleqq bħal fidda mhux tal-fidda, bi ftit fjuri niexfa ġewwa fih.

Bħal f'kull legġenda, l-azzjoni drammatika trid tkun akkumpanjata b'mużika lenta ta' mhux inqas minn vjolin u pjano.

— S I P A R J U —

Malli jinfeťah is-siparju l-FIZZJAL, liebes uniformi militari li ma tistax tghid ta' liema nazzjon hija, ikun jikteb u jgalleb il-karti fuq il-mejda. Huwa mdaħħal fiż-żmien u għaldaqshekk huwa x'aktarx xebgħan mix-xogħol tiegħu u donnu qiegħed jagħmel kollox bil-fors; leħnu iżda għadu sod u ċar ħafna u għad li n-nies idejgħu u jfittex li jeħles minn-hom malaġr, fl-għemil tiegħu wieħed jara dik il-ħlewwa kol-lha li żzejjen lil bniedem li jaf jagħder u li jirtieg ikun ta'

gid ma' dawk kollha li d-destin kiefer tal-gwerra ferihom f'qalbhom u fil-morali tagħhom.

(Tinstama' taħbita ckejkna.)

FIZZJAL : Idhol !

HOFFMANN : *(mara ta' mudwar il-65 sena; liebsa libsa sewda li l-lum bdiet titef il-lewn tagħha. Xagħarha aktar abjad mill iswed; b'wall qasni tas-suf fuq spallejha tidhol min-nofs u tibqa' misthija ma tafa x'għandha tagħmel, fuq il-bieb.)*

FIZZJAL : Ersaq ...ersaq 'l hawn... X'għandek bżonn?

HOFFMANN : Sinjur... xtaqtek kieku tagħtini xi tagħrif.

FIZZJAL : Għidli... għidli...

HOFFMANN : Xi żmien ilu kienu bagħtuli din il-karta *(tagħtih karta li tkun f'idha)* ...ma nafx kontx b'għatthieli inti... imma qaluli li inti tista' tghini...

FIZZJAL : *(wara li jkun qara l-karta)* Le... Din il-karta kienu bagħtuhielek minn xi Uffiċċju Militari iehor mhux minn hawn... Inti Marija Hoffmann?

HOFFMANN : Iva, sinjur...

FIZZJAL : Germaniża?

HOFFMANN : Germaniża !

FIZZJAL : U f'hix taħseb li jiena nista' naqdik?

HOFFMANN : F'dik il-karta kienu qaluli li ibni Fritz kien jinsab nieqes, li wara ma nafx liema battalja ma jafux aktar x'sar minnu...

FIZZJAL : *(iħares lejn il-karta)* ...iżda dan ilu hafna...

HOFFMANN : Naf... naf... qatt aktar ma smajt b'ahbaru. L-uni-ku tifel li kelli, żagħżuġh ibiegħ is-saħha, il-gmiel tiegħu *(tixxotta żewġ demgħat)*.

FIZZJAL : Wisq nibża' li wara dan iż-żmien kollu...

HOFFMANN : Jiena wkoll ingħid bħalek... wara dan iż-żmien kollu... Kieku Fritz kien għadu ħaj ma kienux iħallini min-ghajr ahbarijiet tiegħu; hu jaf kemm kont inħobbu. Lilu biss kelli fid-dinja... fl-aħjar ta' zghożitu...

FIZZJAL : Hawn eluf u eluf ta' ommijiet bħalek li ssagrifikaw lil uliedhom għall-imħabba ta' pajjiżhom !

HOFFMANN : Veru, veru... u li bħali, ma nafux x'inħallsu, biex naraw lil uliedna ġejjin lura...

FIZZJAL : Mita kitiblek l-aħħar?

HOFFMANN : Ma niftakarx. L-ittri tiegħu, ir-ritratt, kulma kelli... kien intradamli, spicċa fix-xejn, saru trab bħall-imsej-

ken Fritz tiegħi. T'lift kollox minbarra din il-karta li dejjem inżomm fuqi.

FIZZJAL : Biex tissokta ggedded il-pwieni tiegħek...

HOFFMANN : Le, sinjur ...anki minghajr din il-biċċa karta l-piena tiegħi ma tmut qatt. Din il-karta tagħtini xaqq ta' dawl... iġġigħalni nittama... nittama dejjem...

FIZZJAL : Jiena ma nixtieqx naqtagħlek qalbek, ma nixtieqx neqridlek din it-tama...

HOFFMANN : Hija biss qieghda żżommni hajja : it-tama. Lil ibni ma rawhx imut, ma jafux fiż-żgur li huwa mejjet... *nieqes*, ma deherx aktar. Sata' waqa' prigunier, setgħet graṭlu xi disgrazzja li ma thalliehx jiġi għandi... u taf inti, sinjur? Sakemm ma tkunx taf li ibnek huwa mejjet, tibqa' tisten-nieh dejjem, tibqa' tittama li gurnata għad jiġi lura.

FIZZJAL : U taħseb li jiena nista' ngħinek?

HOFFMANN : Il-bierah qalu li dalgħodu għandu jasal hawn wiehed raġel li ilu hafna jiġġerra ma' l-Ewropa... wiehed li kien prigunier u harab u baqa' jiġri wahdu minn raħal għal iehor... minn belt għal ohra...

FIZZJAL : Iva. Ircevejt xi tagħrif fuq dan ir-raġel ftit granet ilu, iżda la għadni naf x'jismu, la x'kien, xejn... Għadni ma naf xejn preċiż fuqu.

HOFFMANN : (*bil-hatfa*) Forsi ibni! Forsi Fritz tiegħi!

FIZZJAL : (*jarfa' spallejh*) J'Alla! Kollox jista' jkun fid-dinja... Imma ma naħsibx li...

HOFFMANN : (*bħal qabel*) Allura ma thallinix narah? Ma thallinix inkellmu?

FIZZJAL : Mela le! (*jagħtiha lura l-karta*) Poġġi fuq dak il-bank; mita jasal kellnu u arah kemm trid... poġġi, poġġi...

HOFFMANN : Grazzi! Grazzi, sinjur (*u kollha siekta, tintafa' fuq il-bank, tohroj kuruna tar-Rużarju u tibqa', wehidha, titlob bil-kemm tinstama'*).

(*Wara ftit tinstama' taħbita ohra.*)

FIZZJAL : Min hemm? Idhol...

MONNIER : (*mara fuq it-30 sena; b'libsa griża sempliċi mill-aktar li turi l-faqar u l-gabra taqħha*) Sinjur...

FIZZJAL : Ghidli!

MONNIER : Sinjur, smajshom iġħidu li dalgħodu għandu jasal raġel li ilu nieqes hafna u li fl-aħħar irnexxielu jiġi lura f'dan ir-raħal; xtaqtek tgħidli jekk dan hux minnu...

FIZZJAL : Għadni kemm kont qiegħed nitkellem fuq dan ir-raġel ma' dik il-mara... (*juraha lil Hoffmann*).

MCNNIER : (*wara li tkun tat daqqa ta' għajn lil Hoffmann* : lill-Fizzjal) Allura veru?

FIZZJAL : Veru li għandu jasal dan ir-raġel imma s'issa la għadni naf x'jismu, la naf min huwa u mnejn ġej... Għadni ma naf xejn fuqu. Inti x'jismek?

MONNIER : Marie Monnier, franciża.

FIZZJAL : Franciża?

MONNIER : Franciża! Jiena kont mizzewġa lill-Inginier Jacques Monnier. Konna ninhabbu, konna ngħixu għal xulxin, sakemm ġie msejjaħ bil-lewa sabiex inur jaqdi dmiru lejn pajjiżu. Tlaqna lil xulxin bid-dmugħ f'għajnejna u b'tama qawwija li nergġbu naraw li xulxin fi żmien qasir...

FIZZJAL : Kemm kontu ilkom mizzewġin?

MONNIER : Sena... sena biss! L-isbah sena tal-hajja tagħna!

FIZZJAL : U qatt ma kitiblek?

MONNIER : Iva; għall-bidu kien jiktibli spiss... Kien iġħidli kulma jgħaddi minn għalih, kien jiktibli kollox, sa l-inqas haġa ċkejkna... Mita kont naqra l-ittri tiegħu kont inhossni tiegħu, kont inhossu madwari, hdejja... kont qisni qiegħda ngħix miegħu. Darba waslitli ittra tiegħu fejn qalli : "...il-lejla waqt li inti tkun rieqda aħna nkunu fl-ehrex taqbida : Marie toblomx!" Kienet l-aħħar ittra tiegħu.

FIZZJAL : Miet f'dik il-battalja?

MONNIER : Ma nafx! Qatt aktar ma ġie lura...

FIZZJAL : U l-awtoritajiet qatt ma qalulek xejn fuqu?

MONNIER : Iva : qaluli li huwa nieqes, li hadd ma jaf x'sar minnu. Qaluli, f'kelma waħda, biex nispera, u bqajt mistennieh, mistennieh dejjem... Imsejken Jacques tiegħi ma kellux hliefi fid-dinja u jien ma kellix hliefu...

FIZZJAL : Meta kitiblek l-aħħar? Xi kemm għadda żmien minn l-aħħar ittra tiegħu?

MONNIER : Ma niftakarx... ma nafx... fl-ittri ma kienx ikun hemm dati... Iżda ż-żmien x'igħodd? Għalija qisu l-bierah! Iġħidu li ż-żmien isabbar, inissi : mhux minnu! Iġħidu li ż-żmien itir, li ma jieqaf qatt : mhux veru!

FIZZJAL : U taħseb li dan ir-raġel li ġej dal-għodu...?

MONNIER : La Jacques mhux mejjet min jista' jgħid li m'hu-wiex huwa?

HOFFMANN : Ir-raġel tiegħek?

MONNIER : (*lil Hoffmann*) Int ukoll għandek lil xi hadd mitluf?

HOFFMANN : Lil ibni... lil Fritz tiegħi... ejja, binti, ejja hdejjja nistennew flimkien... ejja...

MONNIER : (*tpoġġi ma' ġenb Hoffmann*) Qalli biex ma noħlomx. Kif nista'?

FIZZJAL : Hawn eluf u eluf ta' nisa bħalek li ssagrifikaw lil żwieġhom għall-imħabba ta' pajjiżhom : Russi, ingliżi, pol-lakki, taljani, belġjani...

HOFFMANN : Kollha ommijiet xorta waħda...

MONNIER : Kollha jistennew lil Jacques tagħhom jiġi lura...

FIZZJAL : (*jomgħod il-kelma*) Jiġi lura...

(*Wara sikta ċkejna tinstama' taħbita oħra.*)

IN-NISA : (*f'daqqa*) Wasal?!

FIZZJAL : Idhol...

SMITH : (*Tfajla ta' xi 15-il sena; nadifa u fuq tagħha; liebsa hafif iżda mulit hafna*) Bongornu...

FIZZJAL : X'għandek bżonn, ruhi...?

SMITH : Sinjur, inti, jekk joġġbok, ikollok miktub l-ismijiet ta' dawk is-suldati li jkun ntilfu fil-gwerra?

FIZZJAL : Jekk tgħidli fejn u mita, forsi nkun nista' naqdik...

SMITH : Missieri kien mar għall-gwerra u ma ġiex lura...

FIZZJAL : Inti x'jismek?

SMITH : Mary Smith.

FIZZJAL : Ingliża?

SMITH : Iva, ingliża.

FIZZJAL : *X'kien jismu missierek? Qaġt tawkom aħbarijiet tiegħu?

SMITH : Kien jismu John Smith. Kien inkiteb voluntier u qalulna li wara l-battalja ta' Franza hadd aktar ma jaf x'sar minnu.

FIZZJAL : Ma qalulkomx hux mejjet jew ħait? Hux prigunier? Xi haġa?

SMITH : Le... Li huwa mitluf... ma jafux żgur jekk huwiex mejjet; issa z-zia semgħet li għandu iasal suldat li ilu nieqes hafna u baġħtitni nistaqsi x'jismu dan is-suldat biex inkun naf jekk hux missieri...

- FIZZJAL : X'jismu u minnejn hu ġej, u jekk hux suldat jew fizzjal lanqas jien stess għadni ma naf...
- SMITH : Imma veru li għandu jiġi hawn?
- FIZZJAL : Veru... (*juvriha lin-nisa*) ara dawk iż-żewġ nisa qegħ-din jistennewh ukoll.
- SMITH : (*tħares lejhom*) Missierkom mitluf ukoll?
- HOFFMANN : Ibni Fritz, l-uniku tifel li kelli...
- MONNIER : Żewġi, ir-raġel tiegħi...
- SMITH : Nista' nistennieh jien ukoll?
- FIZZJAL : Għaliex le, binti? Inti ma għandekx ħutek akbar minnek?
- SMITH : Le... lanqas ommi ma għandi... kienet mietet miġa kont għadni tarbija... lil missieri biss għandi mita jerga' jiġi lura.
- HOFFMANN : Ejja, ruġi... ejja ħdejjja...
- MONNIER : Stenna hawn magħna...
- SMITH : (*tnoqgi fuq il-bank f'nofs in-nisa*).
- FIZZJAL : Eluf ta' romol... eluf ta' ommijiet... eluf ta' ltiema... il-*g*werra (*u mal-kelma gwerra jaqħti daqaa ta' ponn ċkejkna fuq il-mejda*) Jacques... Fritz... John... il-*g*werra! (*u mal-kelma awerra jarġa' jaqħti daqaa ta' ponn ċkejkna oħra fuq il-mejda: iżda din id-darba wara t-taħbita tiegħu tinstama' taħbita oħra qawwija minn barra.*)
- HUWA : (*minn qewwa*) Nista' nidhol?
- FIZZJAL : (*iaum bil-wieqfa*) HUWA!
- IT-TLIET NISA : (*iaumu f'daqaa*) HUWA?!?
- FIZZJAL : HUWA! (*imur fil-fond fejn jinfetħu l-purtieri, iiftaħ waħda minnhom bier iaħaddi HUWA u wieqeb* :) Idhol! (*Il-Fizzjal iohroq u inso facto iidhol* :)
- HUWA : (*Raġel ta' statura l-aktar sabiħa: aħandu mal-35 sena, ien aħiar dik l-età li nista' ikun it-tifel ta' HOFFMANN, ir-raġel ta' MONNIER u missier SMITH. F'rasu aħandu steel-helmet li iużaw l-Inalizi fil-waat li l-uniformi tiegħu, ta' nannu iħħal-ħadrani skur, hi bħal dik li iużaw il-franċiżi u l-ġermaniżi: ma iustar aħalhekk wieħed iaħid ta' liema nazzjonalità huwa. Għandu l-leħia smuntata ħafna u wiċċu ta' sfura li tbażża', mhix sfura ta' bniedem iżda ta' katavru. Jitkellem ċar u sod ħafna iżda leħnu huwa x'aktarx mistiku u misteriuż: iżomm rasu aħoliq u l-ħarsa tiegħu hi mitlufa fir-rejn. Bla ma jiċcaqlaq, jibqa' wieqaf kważi f'nofs*

ir-xena. HUWA jagħtik l-impressjoni ta' statwa hajja, ta' bniadem li ġej minn dinja oħra.)

IT-TLIET NISA : (*f'daqqa*) Ibni!... Żewġi!... Missieri!... (*u t-tlieta jiġru fuqu, iġħannquh, jagħtuh bewsa*).

HUWA : (*biered*) Marija!
(*Kwadru ta' ftit sekondi*.)

HUWA : (*lit-tlieta u lil ebda waħda minnhom*) Kont qiegħda tistennieni?

IT-TLIET NISA : (*f'daqqa*) Iva...

HOFFMANN : Kont inħoss li inti għad trid targa' tiġi lura...

HUWA : U ġejt lura!

MONNIER : Kont naf li inti ma tistax tkun mejjet...

HUWA : Jiena ma mmut qatt! Lili ma jistgħux joqtluni! Nista' għal ftit ma nidherx aktar fostkom, nista' nintesa għal ftit żmien... imma mmut qatt; fix-xejn, għal dejjem, ma nistax nispiċċa...

MONNIER : Għaliex hallejtni waħdi?

SMITH : Għaliex ma ġejtx hawn qabel?

HOFFMANN : Għax domt daqshekk imbiegħed minni?

HUWA : (*Nota: Billi l-kliem ta' HUWA, hu proża poetika u dan biex iżid il-mistiċiżmu, l-attur huwa mitlub ma jibdel ebda sillaba.*) Jien ma kont qatt imbiegħed; kont dejjem hdejk... kont dejjem hawn ma' dwarek... waħdek qatt ma hallejtek. Kont fil-ħsieb tiegħek dejjem, il-ħin kollu u naf li int kont tħossni, hemm, ma' ġenbek, inħares lej, tistenna l-bewsa tiegħi... U xħin kont torqod bija quddiem wiċċek, ħaj fil-ħsieb tiegħek u fil-holm li tohlom xħin kont tintilef fin-nġhas ħafif tiegħek u fl-isperanza... jiena kont inkun insabbar lil dawġ li huma bhalek.

MONNIER : Dan il-kliem tiegħek...

SMITH : ...jien ma nistax nifhmu!

HUWA : La tifttex qatt li tifhmu! Biex tifhmu trid tkun bhali! Trid tkun għext f'din id-dinja ta' tbatija, dmugħ u mibegħda, imbagħad, bla ma tistenna, issib ruħek fi dlam li jwaħħax, waħdek... u tibda tilmah raġġi ta' xemx ġdida... u jibda jisbah, sakemm dawġ li ma jistax jifisser, jgħammixlek ħub għajnejk... thares ma' dwarek u tibda tara d-dmugħ jibiddel f'hena li qatt ma ħassejt qabel u lanqas ma tkun ħsibt li tista' qatt teżisti... tara l-mibegħda tal-bnedmin tit-

biddel f'imhabba mqadisa u thoss li inti m'g'radekx dak li kont qabel, li inti hlist minn xi haġa li kienet qiegħda ttaq- qlek... li int sirt ehfef minn l-istess hsieb tiegħek... La tfit- tex qatt li tifhem! Inti ma tasal qatt sabiex thoss bhali qa- bel ma ż-żmien ibiddlek u ssir bhali...

HOFFMANN: Mela x'hassejt kemm ilek 'il bogħod minni?

HUWA: Kif nista' ngħid x'hassejt? U għalfejn ingħidu? Min sejjer jifhem dak il hassejt jiena?

MONNIER: U fejn kont f'dan iż-żmien kollu?

HUWA: Kont kullimkien u mkien! Fl-ibliet, f'irhula, fi djar ma' hlejjaq bhalek, u waħdi fuq għoljiet fejn ma hemmx haġ- ja; kont hdejn għadajjar ta' ilma qiegħed, mejjet; u kont hdejn baħar jibla' l-art li jbażza'... U ġrejt ehfef mill-hsieb minn tarf għall-ieħor b'nies ta' kull ġens ma' dwari li sa ftit qabel ma setgħux jiftelmu, iżda, kif saru bhali, bla ma jit- kellmu, saru haġa waħda, iħobbu lil xulxin b'imhabba mqad- sa...

SMITH: U minn fejn kont ma ġibtli xejn b'tifkira?

HUWA: Iva, Marija... fejn waqajt għal mejjet ftit wara li tlaqt lilek, nibet dan il-peprin imsoqqi b'demmi... (*joħroġ minn hobbu qabda peprin u, bla ma jagħtih lil hadd minnhom, jof- frihullhom b'idejh it-tnejn*) Hudu sabiex tiftakar dejjem fija u f'dawk li bhali hallew warajhom omm, jew tifla, jew għa- rusa u marru biex jiġġieldu għall-ħaq u s-sewwa! (*It-tliet nisa jiehdu minn idejh il-peprin u jressquh ma' fommhom sabiex ibusus*). Għall-ħaq!... Għas-sewwa!... U x'taf in- nies tad-dinja fuq il-ħaq? X'taf fuq is-sewwa? Ma tafx hlief biss il-kelma li ddawwar kif trid u jaqbel lilha. Il-ħaq? Is-sewwa? M'humie x ta' din id-dinja zġhira u msejkna! Iżda ta' Dak!... (*jurihom il-Krucifiss*) Ta' Dak li Fih innif- su Hu l-istess haqq u s-sewwa! (*lit-tliet nisa u lil ebda waħ- da minnhom*) Marija, mur għarkobbtejk quddiemu. Itlob għalija u għal kull min hu bhali... (*in-nisa jobdu minnu*) Hemm josta li jeħtieġu l-ħniena Tiegħu u t-talb ta' min jixtieq jarahom fil-paċi! Itolbu... Itolbu... (*u jibqa' iġħid il- kelma Itolbu ma' kull pass li jagħti lura sa ma jasal bejn il-purtieri u jisparixxi*).

IT-TLIET NISA: (*B'lehen li ma jiftihemx ikunu qegħdin mitfu- għa quddiem il-Krucifiss għar-rkobbtejhom iġħidu l-Missier- na li Inti, eċċ.*).

(*Wara ftit sekondi S I P A R J U malajr*)

jgibu x-xwieni, iżda għażel nies li ma kellhomx x'jaqsmu ma' l-Ordni. Għax fuq waħda kien hemm Malti u fuq l-oħra wiehed barrani: "La Madonna di Filermo", Kaptan Grabiell Vidal, b'ekwipaġġ ta' 135; u "Sant'Orsola", Kaptan Gujermu Lorenzi, b'ekwipaġġ ta' 136 ruħ.

Iżda issa nballuna mill-bastimenti kursali l-oħra u nergghu naqbd u f'dawk it-tnejn li fuqhom trid tinbena dil-ġrajja taġġna.

L-ewwel wiehed minnhom li hareġ idur għall-kors, kien "La Vergine del Carmine". Miegħu siefer Duminku Rodriguez. Wara xi żmien hareġ ukoll "La Madonna del Lauro". Iżda dan il-bastiment ma damx ibahhar wisq taht Bartilmew Jouffret, billi dan il-Kaptan miet ma' tul il-vjaġġ. Floku lahaq Kristofanu di Giovanni, mid-Dalmazja, imlaqqam "Grillu", iżda bidar sibna li kien joqghod f'Bormla.

"La Madonna del Lauro" ġie lura lejn Malta fid-9 ta' Awissu 1740, b'ekwipaġġ ta' 110. Iżda, billi xi whud minn dawn spicċalhom l-ingaġġ, 54 minnhom niżlu l-art. Il-bastiment reġa' siefer mill-ġdid għall-kors, bil-bqija li fadallu, fii-25 ta' Awissu.

Il-bastiment l-iehor, "La Vergine del Carmine", waqt li kien qed ihuf madwar ix-xtut ta' Barberija, barra milli qabad xi rsiera li ltaqa' magħhom fuq xi bcejjeċ zġhar tal-baħar, niżżel xi nies minn tiegħu l-art, fejn hataf oħrajn u telaq bihom, billi ssokta jbahhar biex jara jilmahx xi haġa'oħra li tghodd għalih. Iżda, xi Griegi ta' l-ekwipaġġ tiegħu, ftiehm bejniethom, biex jabbtu għall-Kaptan u l-fizz'ali ta' abbord, joqtluhom, jieħdu l-bastiment f'idejhom, joqoghdu jduru għall-kors bih huma u jisirqu lil dawk il-bastimenti li jiltaqghu magħhom — ikunu ta' liema nazzjon ikunu. Imbagħad jibqgħu sejr in lejn Brazzo di Maina, fejn hemm ibiġħu kulma jaqbd u jaqsmu kollox bejniethom.

Minn jiem qabel ma kellhom iwettqu t-tixwixa li semmejna, bdew jiltaqghu ta' sikwit flimkien f'xi rokna, biex jiftiehm x'beħsiebhom jagħmlu, halli l-bieċa tirnexxi sewwa. Għal din il-haġa, hatru lil wiehed minnhom, jismu Scaglia, bhala kap taġġhom.

Il-filgħaxija ta' qabel il-jum li fih kellha ssir it-taqbida, erba' mill-Griegi li kienu jafu bit-Tork, fosthom Scaglia, marru fuq xi whud mill-irsiera li kienu marbuta fl-istiva, u, waqt li qalulhom x'kien beħsiebhom jagħmlu, stednuhom biex jieħdu sehem fit-tixwixa. It-Torok, billi ġew imwieġħda li wara jehil-

suhom mill-jasar, qagħdu li jingħaqdu magħhom, jaqbd u l-armi u jghinuhom fit-taqbida.

Il-Griegi, malli daħal il-lejl sewwa, ingabru fuq il-gverta flimkien, qrib il-kamra tal-Kaptan, bl-armi f'idejhom. U xi siegħa qabel tluġ ix-xemx tat-22 ta' Awissu, 1740, waqt li "La Vergine del Carmine", bil-Bandiera ta' l-Ordni kien ibahhar fl-inhawi ta' Kandıja, wiehed mill-Griegi mar lejn il-pruwa u beda jghanni għanja bil-Grieg. Dan kien is-sinjal. Minnufih ix-xewwiexa telgħu fuq il-gverta, xi whud minn banda u xi whud minn oħra, koilha bl-armi f'idejhom. Magħhom kellhom ukoll xi rsiera Torok, billi lil dawn hallewihom il-ktajjen li bihom kienu marbuta fl-istiva.

Hansa mix-xewwiexa daħlu fil-kamra tal-Kaptan, billi sabu l-bieb miftuh. Dawn kienu: Teodoro, Dimitri Iterdopolo, Cristodoro Vutto, Alexis Rastoblo u Guzman bin Streglis.

Il-Kaptan Ganninu Ruvero kien rieqed mindud fuq is-sodda tiegħu. Teodoro qiegħed id waħda fuq wiċċu u bl-oħra tah daqqa ta' sikkina. Il-Kaptan stenbah malajr, qam, qabad ix-xabla u nofsu sturdut, hareġ jġri jitlob l-għajnuna lill-fizzjali. L-oħrajn harġu warajh u laħquh fejn l-arblu majjistru. Alexi u Guzman qabdu fih u bdew jagħtuh bis-skieken u l-imnanar sakemm qatluh.

Fl-istess żmien, ir-ribelli l-oħra bdew jġru mal-gverta kollha, waqt li qagħdu wkoll jisparaw ta' sikwit miil-bökkaporti u minn taħt il-kuritur.

B'dan l-isparar riedu jbezzgħu lin-nies ta' l-ekwipaġġ li kienu isfel, waqt li bdew igħajtu u jheddu l-mewt għal min jittarraf jitle' fuq il-gverta.

Xi whud mix-xewwiexa kienu armati bix-xwabel, oħrajn bis-sjuf u min b'xi arma oħra, ferew u qatlu biċċa min-nies ta' l-ekwipaġġ. Imbagħad, biex jissuktaw jiehdu l-bastiment f'idejhom, għagħlu lil dawk li fadal jinżlu fl-istiva, u l-oħrajn, li kienu jin-sabu fil-kuritur, ma hallewhomx jitelgħu mill-bökkaporti. Għalhekk, fuq dawn, kif ftiehm u minn qabel, qagħdu għassa ħames rsiera Torok bix-xwabel f'idejhom.

Fil-bidu tar-rewwixta, Scaglia mar fil-pruwa tal-feluka, u hemm, b'tir ta' pistola qatel lil Silvestru Leone, is-Surġent tal-bastiment. Grieg ieħor, Ciriako Melleho, imlaqqam "Magnotto", fiera għall-mewt lill-Bdott, Pawlu di Giovanni. Fil-

hin jilhaq wiehed mill-irsiera u ssokta joqtlu bid-daqqiet ta' xabla li tah.

Ganni bin Stajgol, imlaqqam "Bufalo", waqt li kien fuq il-gverta, b'daqqa ta' sikkma qatel lil-kok, Nico.ò Spina.

Meta x-xewwiexa sparaw mill-kuritur, laqtu wkoll lil Toni Camilleri, biççier, li kien jinsab qrib it-tieqa ta' siehbu.

Kenm lil Spina u kif uko.l lil Camilleri, ghall-ewwel inghad li tetghom il-baħar meta kienu ghadhom hajjin. Izda dix-niegħa ma gietx imwetiqa, billi gie magħruf li xehtuħom wara i: mictu.

Anglu Santo, hu l-Kaptan Ganninu, waqt li kien fil-gallarija tal-poppa, Alexi spara għalih u ferieh b'tir ta' arma tan-nar, imsejjaħ trumbun. Barra minn hekk, qaħa' wkoll daqqa ta' xabla minn Riso. Anglu nižel 'l isfel, fil-qiegh tal-bastiment. Izda meta sebaħ sewwa, Scaglia gaghlu jitla' fuq il-gverta. U ghalkemm dan Anglu beda jitolbu bil-ħniena sabiex jaħfirli, Scaglia ordna lill-irsiera Torok li jittgħuh il-baħar, kif hekk dawn għamlu.

Max-xewwiexa ngħaqad wiehed Malti, jismu Ganni Decaro, mill-Isla, imlaqqam in-"Nigru". Tawh xabla u pistola. Dan, waqt ir-rewwixta, flimkien ma' oħrajn shabu, beda jkeççi lin-nies 'l isfel għal gol-bokkapport. Lil xi whud rabathom bil-ktajjen, b'ordni ta' Scaglia, barra miili wkoll, daqqa ma' wiehed u daqqa ma' iehor minn shabu, beda jiehu l-ħwejjeġ u l-flus minn għand xi nies ta' l-ekwipaġġ u iżommhom għalih. 'Terġa', kemm bin-nhar u kif ukoll bil-lejl kien idur magħhom, biex jara humiex marbuta tajjeb. waqt li jibda jaħqarhom bil-kliem.

(Jissokta)

ŻEWG FRIEFET

Ta' VINCENT CARUANA

*Lis-Sur Erin Serracino Inglott
li f'daru gie li smajt programmi
ta' diski klassiċi.*

Kont marid;
Bil-kemm niffaħ
Inħarrek id;
Għajnejja msammra
Fuq raġġ tax-xemx
Li kien fil-kamra
Diehel u jaqa'
Fuq il-madum.
Kont mahkum
Minn ħsibijiet
Ta' swied
Il-qalb.
Kont indejjaq
Għax xtaqt li mfejjaq
Inkun mill-ġdid.

Hemm fuq is-sodda
Kont kull darba naħseb
Ĥsibijiet godda
Li fuq ġwinħajhom
Kienu jġibuli
Dwejjaq kbir.
Mohħi kien ilsir
Ta' dal-ħsibijiet
Li serquli l-mistrieħ
Iktar mill-istess mard
Li sefa' rebbieħ
Fuq ġismi.

Dak il-ħin
Żewġ friefet sbieħ,
Ĥfief daqs ir-riħ,
Helwin
U mlewnin,

Dahlu fil-kamra
Itiru wara xulxin.

Dawk il-friefet
Bid-dehra sabiħa
U ferrieħa
Taġghom
Mal-kamra xerrdu
Bħal sliem
U minnha qerdu
Id-dwejjaq ħakkiem
U l-kruħa
Li kienu jidhru miġmugħa
Mal-kamra kollha.

U għalkemm
Wiċċi xeghel bil-ferħ
U qalbi mtliet bis-serħ,
Fil-mera kbira
Li kelli quddiemi
Minz wiċċi dhert
Li għirt
Għalihom.
Hassejtni ngħir
Li nara ħolqien żgħir
Fuq ruħu jittajjar

U lili jxennaq u jħajjar
Biex ingawdi l-beraħ,
L-għelieqi u l-ajru
Fejn il-friefet
Bla xkiel jittajru,
Fil-waqt li jiena,
Ix-xorti bla ħniena

Tefgħetni f'qiegħ
Ta' sodda
Nistrieħ bla mistrieħ.

Iva,
Għirt għalihom
U fraħt bihom
Fl-istess hin.

Wara li kienu mal-kamra
Daru ftit
B'dak it-taħbit
Bil-kemm jinstema'
Ta' gwinħajhom,
Reġgħu minn rajhom
Taru kollhom heġġa
U b'għirja ta' vlegġa
'Il barra mit-tieqa
Għall-arja mixtieqa
Li barra kienet tistenniehom.
Marru!
Telquni!
Hallewni!

Kif telqu
Il-kamra reġgħet libset
Ix-xeħta ta' qabar

Li qabel kellha
U fl-irkejjen reġa' ngabar
Ix-xebħ ta' ċella
Li jien sħajjilt f'kamarti
Ma' tul il-marda,
Għaliex il-kamra kienet
Qisha ċkienet
Fid-daqs quddiem għajnejja.

Mit-tieqa 'l barra rajthom
Jogħlew u jitbiegħdu
Bi gwinħajhom jitriegħdu;
Imbagħad għajnejja teptiathom
U xhin ftaħthom
Ma rġajtx sibthom
Quddiem għajnejja.

U f'qalbi
Staqsajthom biex
Jgħiduli għaliex
Gew
Biex għamluni ftit hieni,
U reġgħu hekk kmieni
Tefgħuni fl-imrar
Li kien isaltan madwar
Soddti w qalbi.

30. 11. 50.

IĊ-ĊAGHKA

Ta' ĠUŻE' BORG

Diċ-ċaġhka iebsa
 Ġe' qiegħ idejja,
 Taf minn fejn ġejja?
 Mill-baħar, Pin ;
 Ilha titliegħeb
 Mal-mewġiet sewwa,
 U dawn ġarrewha
 Ġħal bosta snin.

Ġe' qiegħ il-baħar,
 Bint blata tqila
 Fejn kienet ilha,
 Rat bosta ħut ;
 Hemm ġriet u tgerbet
 B'qawwiet il-baħar,
 Li dan jiftaħar
 Jagħleb ix-xtut!

Kemm rat fix-xefaq
 Ġe' l-lvant ħamrani
 Jidher bajdani
 L-wiċċ kbir tax-xemx ;
 U shab dehbieni
 Imewweġ fl-ilma,
 U jibqa' jilma
 Jekk ma jintemmx.

Imbagħad id-dġhajjes
 B'lenez u mtielaq,
 Nases u ġwielaq
 Ġħas-sajd sejrjn ;
 Wara, s-sajjieda
 Irġiel felhana,
 Jaqdfu ferħana
 Lura ġejjin.

Qatt ma rat mgħažqa,
 Serrieg, inkwina,

Xifa, sikkina,
 Jew xi lembut ;
 U lanqas kotba,
 Arpi, kulqri,
 Skriepel, muturi
 Jew xi tebut.

Daqqa ngazzata,
 Oħra mikwija,
 Dejjem minsija,
 Ma jfittxha ħadd ;
 Malli x-xemx tinzel
 Minn fuq il-baħar,
 Tidhak lill-qamar,
 Minn ħdejn ix-xatt.

Taf lill-Feniċi,
 'L Atene u Ruma,
 Rathom maħkuma
 Miż-żmien li mar ;
 Rat l-iġfen Torok
 Jehduha magħna,
 W għad li setgħana,
 Ighibu bħaċ-ċpar!

Ġnus taf bil-bosta—
 Ġhorrief, għalliema,
 Beżlin, ħakkiema
 Li kienu zġhar ;
 Oħrajn taf ġwejjef,
 Dġhajfin, biċċiera,
 Jaqgħu ilsiera
 Ta' oħrajn kbar.

Ġħalkemm il-bniedem
 Ikun wisq xwejjah,
 Din, lilu ssejjah
 B'wieħed miż-zġhar ;

Lil hutha l-kwiekeb,
Ix-xemx u l-qamar,
L-ajru wil-baħar,
Biss tagħraf kbar.

U għalkemm int shiħa,
Ramel issir;
Fdalek jithallat
Ma' ta' ċaġħak ieħor,
Bħar-rmied baddieħor
Ma' fdali u l-ġir!

'Ma ż-żmien għad jibdlek,
Ja ċaġħka xiħa;

WARDA MIDBIELA

Ta' C. GAUCI

Lill-maħbub Direttur ta' "Il-Malti"

Professur Dr. Ġużè Galea, M.B.E., M.D., D.P.H.

Werqietek imdendlin, rasek imġħaddsa
Milwija tnejn, ħarstek lejn l-art mitfugħa;
Il-fwieħa minnek għebet, bdejt titfarfar
Spiċċat minn fuqek il-kburija... l-bluħa.

Kemm kont sabiħa mita dħalt fil-ġnejna!
Rajtek fuq tiegħek u tgħaxxaqt b'kulurek;
L'lekk għażilt minn kemm kien hemm miftuħa
Minn kollox tidher kont tisboq lil ħutek.

Ma nġħoddx kemm kienu dawk illi għoġobthom
Min fil-kulur, min fl-għamla, fil-kburija;
Ma' tul it-triq kulħadd idawwar ħarstu,
Għajnejh ipaxxi, jroddlok kull fohrija.

U issa x'baqa' minnek fjura meajpra?
Kien żmien li kont iżżejjen xi vetrina;
Il-lum kulħadd iwarrbek, riħtek t'oqbra,
Mirfusa mis-saqajn taħt xi bankina.

Kemm tixbah warda 'l dik ix-xbejba mfarfra
Maqtugħa friska friska minn djul ommħa;
Kulħadd jitpaxxa għall-bidu jħares lejħa,
Jitgħaxxaq biħa hekk kif tiftaħ fommħa.

'Ma ż-żmien minn fuqħa jgħaddi, u bħall-warda
Ĥarsitha titfa' għall-art, tispiċċa l-bluħa...
Mill-kulur tinža' w minnħa tgħib il-fwieħa,
Jintilef dak il-ġmiel... titfaċċa l-kruħa.

It-Tfajla tas-Sulfarini*

Ta' ALBERT M. CASSOLA

KIEN bard tal-biża'; kienet nieżla hafna borra u kien għoddu dalam; il-lejla—l-aħħar lejla tas-sena—kienet riesqa. Izda, minkejja dak il-bard u d-dlam kollu, tfajla fqira, xuxa u hafja, kienet għadha qiegħda tiġġerra mat-toroq.

Meta telqet mid-dar hija kienet liebsa papoċċ, imma kien jiġiha hekk kbir—billi kien il-papoċċ ta' ommha—li ħarġilha minn saqajha x'hin qasmet it-triq tiġri kemm tiffaħ biex tiskar-ta żewġ karrozzi. Papoċċa waħda ma setgħetx issibha; l-oħra ħatafhielha daqsxejn ta' tfajjel li ħarab biha bil-ħsieb li jagħmilha benniena tal-pupi.

Għaldaqstant it-tfajla kompliet timxi hafja, b'saqajha ħomor u koħol bil-bard. F'idejha kellha pakkett żgħir bis-sulfarini, u kellha hafna oħrajn fil-fardal imċarrat tagħha. Il-ġurnata kolha kemm hi twila lanqas ha'd ma xtralha pakkett wieħed biss—ħadd ma kien qallagħha sold. Tirtriegħed bil-bard u bil-ġuħ hija baqgħet tkaxkar, qisha x-xbieha tan-niket—imsejtna tfajla!

Il-borra bdiet nieżla fuq ix-xagħar twil u mdieheb tagħha li kien jaqgħalha fuq spallejha b'nokkli l-ġmiel tagħhom; izda hi ma kinitx moħha fi sbruħitha, u lanqas ma qagħdet taħseb fil-bard. Fit-twieqi kollha kienu jidhru dwal inemmu, u mid-djar bdiet hierġa riha taqsam ta' wiżż mixwi; kienet lejlet l-Ewwel tas-Sena, u hija bdiet taħseb fuq hekk.

Tgeddset bil-qiegħda f'rokna bejn żewġ idjar, waħda aktar 'il barra minn l-oħra, u bdiet fiġbed taħtha s-saqajn ċkejkkin tagħha, imma kollu għalxejn—ma setgħetx issaħħanhom. Ma ssogratx tmur lejn darha; sulfarini ma kienet bieġet xejn, ma qalgħet l-ebda sold, u beżoġbet li forsi missierha kien sa jsawwatha. Barra minn hekk, f'darha tista' teħid li kien bard daqs barra t-triq, għax darha ma kinitx ħlief il-kmajra tal-bejt; u għalkemm l-ikbar xaqq fost il-hafna li kien hemm fis-saqaf kien misdud bit-tiben u ċ-ċraret, ir-riħ u l-borra hafna drabi kienu jinfdu minnu.

* Traduzzioni tal-versjoni Inġliża "The Little Match-Girl" li h maqlub mill-original ta' *Hans Andersen* u pubblikata ma' *Fairy Tales* oħrajn fil-*Library of Classics, London and Glasgow, Collins Clear-Type Press*.

Idejha kienu għodddhom ibbisulha bil-bard; daqsxejn ta' sulfarina mill-pakkett li kellha forsi kienet tkun biżżejjed biex is-saħhanhomlha, kieku kellha l-hila tixgħelha. Harget waħda u qabbditha mal-ħajt. Tajjeb wisq! Ghax għamlet fjamma sabiha u shuna, u hija żammet idejha fuqha. Għal dik l-imsejkna tfajla dak in-nar kien qisu mixegħha shiha; x'jiena ngħid? kienet aktarx qisu dawk tas-sharijet, għax hi bdiet tistħajjilha qiegħda quddiem ċumnija kbira tal-ħadid imżejna bix-xarbitelli tar-ram, tant beda jfernaq dak in-nar! It-tfajla stirat riglejha halli ssaħhanhom ukoll. Imma jahasra f'daqqa waħda l-fjamma ntfiet; iċ-ċumnija għabet; it-tfajla baqgħet fil-bard u bla faraġ, bis-sulfarina maħruqa f'idha.

Reġgħet qabbdet sulfarina oħra mal-ħajt; din ferqnet u lel-xet, u kull fejn bdiet tixhet id-ċawl tagħha, il-ħajt beda jsir trasparenti daqs velu; it-tfajla setgħet tara x'hemm ġol-kamra. Rat il-mejda mhejjija bi tvalja tad-damask abjad silġ u fuqha kienu jleqqu l-platti tax-xaqquf. Il-wiżża mixwija u mimlija bit-tuffieħ u bil-pruna kienet f'tarf il-mejda, bid-duħħan ħiereġ minnha, u—l-isbaħ haġa fost kollox—il-wiżża, bis-sikkina u l-furketta mdeffsin f'sidirha, qabżet mid-dixx għal isfel u bdiet timxi fl-art sakemm waslet hdejn it-tfajla.

Is-sulfarina nħliet, u t-tfajla reġgħet sabet ruhha quddiem il-ħajt oħxon u iebes.

Qabbdet it-tielet sulfarina. U mill-ġdid ferqnet il-fjamma; u hija issa sabet ruhha taħt sigra tal-Milied mill-isbaħ, wisq akbar u mżejna wisq iżjed heġu minn dik li kienet rat lejlet l-aħħar Milied mill-bieb taż-żgieġ tad-dar ta' wiehed negozjant għani. Mijiet ta' xemgħat irraq dawlu l-friegħi hodur, u xbihat ċkejnkna miżbugħin, bħal dawk li kienet rat fil-ve-trina tal-ħwienet, bdew iħarsu lejha minn fuq is-sigra.

It-tfajla ssaħħret u harget idejha bħal biex taqbadhom imma f'dak il-waqt id-dawl tas-sulfarina ntefa; madankollu x-xemgħat tal-Milied baqgħu jaqbdur dejjem aktar. Rathom jilmaw qishom kwiekeb tas-sema; waħda minnhom waqgħet, u d-dawl li halliet warajha kien qisu denb twil tan-nar.

“Dal-ħin xi hadd qiegħed imut”, lissnet it-tfajla; għax ix-xwejha nannitha—il-bniedma waħdaniya li kienet iġġibha, u li issa kienet mejta—kienet qaltilha li kull meta taqa' kewkba jkun hemm ruħ li tmur lura għand Alla li ħalaqha. Raġgħet għal darba oħra qabbdet sulfarina mal-ħajt; xegħlet vampa waħda u,

imdawra b'dak id-dawl, dehritilha dik il-ghaziza nanna nnifisha, helwa u twajba bhal dejjem, izda ferhana u hienja izjed milli qatt kienet f'hajjitha.

“Nanna!” ghajtet it-tfajla. “Hudni mieghek, jahasra! Jiena naf li inti tballini malli s-sulfarina tintefa; inti tghib bhalma gheb in-nar jahraq tač-čumnija, bhall-festa mill-isbah tas-Sena l-Ġdida, bhas-sigra sabiha u kbira tal-Milied”; u fittxet xeghlet il-bqija tas-sulfarini li kellha fil-pakkett biex ma thallix lil nannitha tghib.

U s-sulfarini qabdu huġġieġa nar hekk qawwija li nofs in-nhar mhux żgur sata' jkun izjed mudwal. Qatt qabel ix-xwejhja nanna ma kienet dehret hekk twila u fuq tagħha, hekk sabiha u helwa; ghannqet lit-tfajla čkejkna u taru t-tnejn flimkien. Hienja u ferhana huma taru—fil-gholi, fil-gholi, sakeim waslu f'dak l-imkien fejn hadd ma jaf x'jiġifieri bard, ġuħ jew uġiġħ. Sabu ruħhom fil-Ġenna.

Izda fil-kesha tal-ghodwa, imgeddsa taht il-hajt instabet l-imsejkna tfajla — haddejha jleqqu, xofftejha jitbissmu — mejta miržuha bil-bard fl-ahhar lejl tas-Sena l-Qadima. Ix-xemx tas-Sena l-Ġdida sirġet fuq it-tfajla bla hajja; bla ma tittharrek, hija baqgħet hemm bis-sulfarini f'hoġorha, b'wieheč mill-pakketti mahruq għal kollox.

“Fittxet li tishon, miskina!”, qalu n-nies; izda hadd ma kien jaf liema dehriet sbieħ kieet rat, jew f'liema hena hija u nannitha kienu qegħdin iġħaddu l-festa tas-Sena l-Ġdida.

L-AHHAR TRADUZZJONI

TA' MAY BUTCHER QABEL MA MIETET

Ingibu hawn taht l-ahhar versi li Miss May Butcher ittraduciet mill-Malti għall-Ingliż. L-original jidher fil-ktieb tal-Membri Akkademiku tal-Għaqda s-sur Albert M. Cassola "Gabra ta' Gawhar" (Ed. Giov. Muscat) taht l-isem ta' "Innu Nazzjonali". Dana l-Innu gie muzikat mi-l-Maestro Alberto Caruana li, appuntu, talab imbagħad lil Miss Butcher tagħmillu versjoni Ingliża. Miss Butcher kitbet ukoll l-introduzzjoni għall-grammatika ta' Cassola "Maltese in Easy Stages" u lil dan l-awtur għazlitu biex jirivedi magħha l-Pocket Dictionary li kien bi hsiebha toħroġ, kif ukoll il-versjoni Maltija ta' "Emil", ktieb Tedesk ta' letteratura għat-tfal.

HYMN TO THE HEROES OF MALTA

Island, famous
 for doings heroical;
 Island, blest
 by the All-Hcly God.
 Land, baptized
 in the fire that purifies;
 Land that suffered
 the horrors war wrought.

Who build the race
 to fill their place,
 they cry Thee: HAIL!
 Thou who shalt rest,
 for ever blest,
 in God's Great Thought!

REĊENSJONIJIET

“IL-WIEHED U HAMSIN” — Rumanz ta' Dun Anton Xiberas. Opri Missjunarji Pontifiċi. — Malta, 1951. Paġ. 76.

Dan hu rumanz gustuż hafna, fih l-elementi kollha li jinhtiegu biex biċċa xogħol bħal din tirnexxi u tingħoġob: storja, azzjoni u tensjoni.

L-awtur jidher li interessa ruħu fix-xogħol tiegħu u fittex li joqgmu u jżejnu halli jingħoġob minn kulhadd. Hu qaghad attent mhux biss għall-istorja imma wkoll biex ikun eżatt fid-deskrizzjoni tiegħu u biex jagħti hjiel tal-karattri tal-persunaġġi. Laqatna wkoll il-mod kif l-awtur jinseġ fil-ġrajja tiegħu ċirkustanzi mill-ħajja komuni tal-pajjż li fih seħhu dawk il-ġrajja.

F'orsi l-awtur għadu ma kiseb dik il-heffa fir-rakkontar li għandhom kittieba ta' karriera, iżda xi deskrizzjonijiet tiegħu huma maqluġhin b'sengħa kbira. It-taqbida bejn in-nies tal-Mandarin u dawk tal-Kap tal-Pirati, hi miġbuda ħajja u ħarkiena kemm tista' tkun; hekk ukoll id-deskrizzjoni tal-ħabs u tal-Magħmudija f'dak il-post ta' tbatija, hi biċċa xogħol li tmis il-qalb. Bħal dawn hemm deskrizzjonijiet oħra kollha ħajja u ġmiel.

Il-karattri maqluġhin tajjeb kemm jista' jkun. Il-ġeneral Hoken, il-Mandarin, il-qaddejja Gunda, is-saħħara Wigunna huma persunaġġi li l-awtur iqegħidhomlna quddiem għajnejna qishom jitharrku, iżda l-karattru ta' Paoljen jisboq lil kollha għall-hlewwa u l-ġenjalità tegħu. Il-qarraj iħoss ruħu miġbud lejn dak iż-żagħżuġħ ilsir ta' qalb tajba u ruh safja li fl-aħħar isir qassis missjunarju mimli heġġa u hrara biex jagħmel ġid lil għajru.

Jalla jkollna aktar minn din il-ghamla ta' rumanzi, għax jagħmlu ġid lill-poplu u jsaħħu l-letteratura tagħna. G.

“MALTESE CUSTOMS AND BELIEFS”. — Minn J. Cassar Pullicino. Estratt minn “Folklore”, Volume LXII, Settembru, 1951.

Dan hu ktejjeb żgħir iżda ta' studju kbir, u jidher li nkiteb wara tiftix u taqlib f'manuskriti u dokumenti qodma. L-awtur għandu sengħa biex ifttx kitba qadima u jagħzel minnha dak il-materjal li jiswa għax-xogħol li jkun indahal għalih. Dan mhux l-istudjużi kollha jafu jagħmluħ, għax bosta minnhom jiġbru kulnra jiltaqgu miegħu u jistampawh bla ma jquju jekk ikun iġhodh għall-iskop tagħhom.

Din il-biċċa xogħol hija interessanti hafna u tiswa mhux biss bhala kontribut għall-istorja, iżda wkoll bhala dokument fuq drawwiet qodma Maltin li l-lum għoddhom intemmu. Ghidna għoddhom intemmu, għax xi whud minnhom għadhom ma nqerdux għal kollox.

Hu ta' interess kbir it-tagħrif li l-awtur jagħti fuq drawwiet u kostumi qodma, speċjalment seħrijiet u magħmulijiet; dawn l-aktar li jissemmev fost in-Naxxarin, donnu hemm kienu jgħammru l-aqwa saħħarin.

Haġa oħra li laqtitna hu l-fatt li kienu jinq dew b'xi kitbiet biex jagħmlu xi magħmul. Ta' min wieheġ iftix sewwa biex jara dawk il-kitbiet kenux bil-Malti jw b'xi lsien barrani; jien naħseb li kienu bl-lsien tagħna.

Zewġ osservazzjonijiet li nixtieq inżid huma: l-ewwel id-drawwa li għadha teżisti sal-lum li nhar Sant'El-ja fil-Knisja tal-Karmnu ta' l-Im-dina, il-patrijiet ipogġu kitla ilma hdejn il-bieb biex jixorbu minnu t-tfal morda bid-deni, għax ighidu li dak l-ilma jfejjaq mid-deni. It-tieni osservazzjoni dwar il-festi li, kif jikteb l-awtur, kienu jsiru fil-knejjes b'għana u daqq mill-poplu; dawn il-festi l-lum inqerdu, iżda m'ilux wisq, fuq iż-żuntier tal-Knisja ta' Qasgħa, hdejn Gheriexen, lejlet il-festa kienu jil-tagghu hafna żgħażaġh, xebbiet u ġuvintur, u jdumu lejla shiha jgħannu u jdoqqu.

L-awtur semma wkoll lil San Nikola; dan il-Qaddis iġib ix-xorti, iżda mhux lil kulhadd iġibhielu għal qalbu. Fl-irhula tagħna għadek tisma' min ighannihielu lil San Nikola:

*San Nikola tal-virturi
Tlabtu waħda, tani tnejn:
Waħda zoppa, l-oħra għamja
It-tnejn ma jiswew xejn!*

Biċċa xogħol bħal din tiswa għax titfa' dawl fuq il-ħajja ta' missirijietna u nittamaw li l-awtur jissokta jikteb fuq hekk. G.

FESTA TA' KRISTU RE 1951. — Diskors mill-W.R. Patri Lettur Akkursju Xerri, O.F.M., nhar il-Festa ta' Kristu Re, 1951. Stampat fid-Dar ta' San Ġuzepp, Hamrun.

L-oratorija sagra li sugġett li bik jinq dew in-nies tal-Knisja biex isemmgħu l-lehen tagħhom, u għalkemm hu ta' htejga kbira u f'Malta jużawh tista' tgħid kulqum, f'it wisq huma l-qassisin u l-patrijiet li studjawh sewwa u ikkultivawh. Tassew li biex wieheġ jitkellem tajjeb irid ikollu xejra naturali għalhekk, iżda bi studju serju wieheġ jista' jidra jagħmel taħdita bil-għaqal li tingħogob u li tqanqal lil min jismagħha, bħal dawk li jagħmel Patri Akkursju Xerri.

Patri Akkursju l-lum għamel isem bhala oratur mill-aqwa li qatt kellha l-Gżira tagħna; il-kelma tiegħu hi mfittxa u għandha l-qawwa li tqanqal il-qlub, thegġeg l-erwieh, u tiġbed eluf ta' nies bies imorru jipax-xew biha; xhieda ta' dan huma dawk il-ħlejjaq li marru jisimghu d-diskors li hu għamel fil-misraħ tal-Furjana, għall-festa ta' Kristu Re, din is-sena.

Aħna li smajna dan id-diskors ta' Patri Akkursju bqajna mgħaxxqin bil-qawwa u l-ħlewwa tal-kliem li nqeda bih, iżda wkoll bqajna mgħagġbin bil-manjera kif l-oratur żviluppa t-tema tiegħu, tema li jhaddan rifles-sjonijiet filosofici l-aktar għolja u kwistjonijiet soċjali l-aktar urgenti. Patri Xerri ma żammx biss fuq l-iskop li għalih twaqqfet il-festa ta'

Kristu Re, iżda nqeda b'din l-okkażjoni biex jifihlha għajnejna u jgaghilna "nikkooperaw għat-twaqqif mill-ġdid tas-saltna ta' Kristu fid-dinja".

Dan jista' jsehh biss jekk kull wiehed minna jagħmel il-parti tiegħu bil-hrara u jħabrek bil-heġġa kollha; fi ftit kliem "il-Fidi tagħna għandha tkun hajja fina mhux biss, imma għandna wkoll inkunu appostli tagħha". Għandna nsiru appostli biex nirriformaw il-hajja tagħna, il-familja tagħna u s-soċjetà tagħna. "Niftakru li l-kwistjoni soċjali mhux biss hija kwistjoni morali"; iġhidilna Patri Akkursju, u minnufih iżid jagħti raġunijiet għal din il-fehma tiegħu.

F'dan id-diskors ta' Patri Akkursju wiehed isib, biex ingħid hekk, sistema ta' hajja mibnija fuq prinċipji morali u soċjali li jgħoddu għal kull nisrani li jrid iġix kif titlob il-liġi t'Alla. Jalla kull wiehed minna jaqra dan id-diskors u jinqeda bih bħala mera' għall-ġid tiegħu nnifsu u ta' għajru.

Dan hu ktejjeb żgħir, iżda jibqa' bħala dokument ta' siwi kbir fuq il-kwistjoni soċjali ta' żmienna, u fuq kollox jirfed mhux ftit il-letteratura oratorika Maltija.

G.

'SANT ANTIN TA' PADOVA'. — Tal-Professor Dun Pawl Tabone. Giov. Muscat, Malta, 1951.

Din hi t-tielet edizzjoni ta' dan il-ktieb li kellu suċċess kbir fost id-devoti Maltin. Dan is-suċċess ma hux ġej biss mid-devozzjoni kbira li hawn lejn il-Qaddis Tawmaturgu, iżda wkoll mill-mod u l-manjera li hu miktub.

Il-Professor Dun Pawl Tabone l-lum hu magħruf bħala wiehed mill-aħjar kittieba Maltin; l-stil tiegħu mhux rakkontiv biss, iżda għall'em ukoll u għalhekk il-qarrejja barra li jieħdu pjaċir bl-istorja, jitgħallmu xi haġa u jifthu mohhom b'dak li jaqraw.

F'dak il-ktieb l-awtur jirrakkonta mhux biss il-hajja mirakoluża ta' Sant Antnin, iżda jżewwaq din il-hajja b'hafna riflessjonijiet dwar il-provvidenza, il-karità, id-duttrina u l-eżempju, u min jaqrahom u jixtarrhom sewwa għandu jagħmel ġid kbir lil ruħu.

Kotba bijografici ftit għandna bil-Malti. għalhekk aħna ma nonqsux li niehdu pjaċir b'opra bħal din u fl-istess hin nixtiequ nħajru l-awtur biex jikteb oħrajn ta' din il-għamla.

G.

WERREJ TAS-SENA 1951

	faċċ.
Abela, Ġużi	
<i>Misterju</i>	70
Agius, Dr. E., B.Sc., M.D., D.P.H., D.Bact. (Lond.)	
<i>Atomi u Nies</i>	5
Agius, M.	
<i>Lir-Rivista Tagħna "Il-Malti"</i>	27
<i>Missierijietna</i>	92
Agius Bonello, Ġużè	
<i>Alla fil-Holqien</i>	103
Apap, Vic	
<i>Li Tizra' Tahsad</i>	105
Azzopardi, Ġerald	
<i>Ġirien Marju</i>	88
Barbara, Patri Val. V. Barbara, O.P.	
<i>Siltiet minn "Il-Habs Tiegħi" ta' Silvio Pellico</i>	15
<i>Lill-Kewkba Zahrija</i>	76
<i>Innu tat-Tfal tad-Duttrina</i>	89
Borg, Ġużè	
<i>Ié-Ġagħka</i>	118
Busuttil, Kapt. J.E.	
<i>Dawk il-Ġarar tal-Brandy</i>	78
Butcher, May	
<i>Legġenda</i>	87
<i>Hymn to the Heroes of Malta</i>	123
Buttigieg, Dr. Anton, B.A., LL.D.	
<i>Fir-Razzett ta' Katarin</i>	93
Camilleri, Dun Frans	
<i>U l-Art Titkellem</i>	13
<i>Lill-Madonna tat-Taraġ</i>	81
Caruana, Vincent	
<i>Marida</i>	80
<i>Zewġ Briefet</i>	116
Cassola, Albert M.	
<i>It-Tfajla tas-Sulfarini</i>	120
Cauchi, Mons. Dun Pawl	
<i>Lil Anton Buttigieg</i>	90
Chetcuti, Ġużè	
<i>Maskarata</i>	68
Cremona, A.	
<i>Oġbra Minsija</i>	22
<i>Noti Grammatikali</i>	24
<i>Osservazzjonijiet u Kommentari Grammatikali</i>	60
<i>May Butcher u l-hidma tagħha għall-Malti</i>	82
Dimech DeBono, Ġuż.	
<i>Dwar l-Istorja tal-Ferrovija</i>	37

Editur

Esibizzjonijiet ta' l-Arti	3
Għall-Istorja ta' Malta	33
Malta u l-Kongressi Internazzjonali	65
Il-“Għaqda” Tagħna u ż-Żgħażaġh	97

Ellul-Mercer, G., M.L.A.

<i>Għajnejn Saħħara</i>	23
Is-Sena u l-Bniedem	104

Farrugia Bonnici, Lino, Ph.C.

<i>Taħt l-Anestetiku</i>	36
---------------------------------	----

Friggieri, J.C.

<i>Lil Hija Salvu</i>	9
------------------------------	---

Galea, Dr. Ċużè, M.B.E., M.D., D.P.H.

Il-Kultura	99
-------------------	----

Galea, Jos.

Il-Mużew tal-Qdumijiet ta' Malta	71
---	----

Gatt, Ċużè

Il-Hidma fl-Istamperija ta' l-Ordni	42
Tixwixa fuq Bastiment Kursal bil-Bandiera ta' l-Ordni	110

Cauchi, C.

<i>Għeluq is-Sena mill-Mewt ta' Missieri</i>	88
<i>Warda Midbiela</i>	119

Gulia, Wallace, B.A., B.Sc., Ph.C., D.P.A.

<i>Hġeġġeġ</i>	68
-----------------------	----

Karm, Dun

Innu tas-Socjetà tad-Duttrina Nisranija	67
--	----

Recensjonijiet

28-62-94-124

Sciberras, John

<i>Lil Mary Meylak</i>	14
-------------------------------	----

Ungaro, Vincent

<i>Lil Ommi</i>	93
------------------------	----

Zarb Adami, G.

Il-Hajja Kulturali Maltija ta' Zmienna	10
---	----

SUPLIMENTI:**Attard Montalto, G.**

Qalb Sinċiera ma Teqdiemx	Marzu
----------------------------------	-------

Muscat-Azzopardi, Ivo, P.L.

Meta Jdur ir-Rih	Gunju
-------------------------	-------

Clews, Charles D.

Dar Fuq ir-Ramel	Settembru
-------------------------	-----------

Muscat-Azzopardi, Gino

Huwa	Diċembru
-------------	----------

JINBIEGH 1/-.

DIRETTUR: Dr. Guzè Galea, M.B.E., M.D., D.P.H.
29, Sur Santa Barbara, Valletta.

ASSISTENT DIRETTUR: Ant. Cremona.
53, Triq Wara Santa Ubaldeska, Paula.

AMMINISTRATUR: Vloter Apap.
22, Triq It-Torri, Tas-Sliema.

Hlas 2/8 fis-sena. Ktieb wiehed 1/-.
Dak li hu hlas tar-rivista Jinbaghat III:
Vloter Apap,
22, Triq It-Torri, Tas-Sliema.

IL-ĠWIENAH TAS-SNIN
GHADDEW MINN FUQ "IL-MALTI" TAL-"GHAQDA"
U KINSU MA' L-IRWIEFEN TAL-MEWT
LIL XI BENNEJJA TAGHHA U LIL XI WLIEDHA WKOLL
IZDA HU BAQA' KULL SENA
BIS-SAQAJN SHAH FUQ IS-SIES QAWWI LI WAQQFULHA
DAWK IL-BENNEJJA U DAWK ULIEDHA
BIS-SLIEM TAL-MILIED IL-HIENI
U BIR-RISQ TAS-SENA L-ĠDIDA
IX-XEMX MALTIJA LI TIDDI FUQHA
HALLIETHA TGHIX GHAL DEJJEM
BID-DAWL U L-QAWWA
TA' SAHHITHA.
JALLA S-SLIEM U R-RISQ TA' "IL-MALTI"
IKUNU WKOLL FUQ L-IMSEBİN TIEGHU.